


analiżi

VOL. 2 N. 1 OTTUBRU 1988

RIVISTA TA' KRITIKA GHALL-MATRIKOLA TAL-MALTI
PUBBLIKATA MID-DIPARTIMENT TA' L-EDUKAZZJONI



Untitled. Oil on board. – Alfred Chircop

IL-BIDU TAL-PALK MALTI
RUŻAR BRIFFA
ĠORĠ PISANI U L-ISTORJA
LIVELLI FID-DRAMMI TA' EBEJER
TABERNAKLI
LELI TA' HAŻ-ŻGHIR
ĠORĠ ŻAMMIT: INTERVISTA MAL-POETA
TWEĠBIET MUDELLI

Enjoy

Coca-Cola
Coke

TRADE MARK REGD.

analizi

EDITORJAL

F'isem shabna tal-Bord Editorjali u f'isem id-Dipartiment ta' l-Edukazzjoni naghtukom merħba għal din is-sena skolastika. Qegħdin fit-tieni sena tal-pubblikazzjoni ta' din ir-rivista u deħlin għaliha b'kuraġġ u b'entuzjażmu kbir. L-interess li rajna s-sena l-oħra minn kulhadd kien kbir ukoll, kemm mill-istudenti u mill-għalliema kif ukoll mill-ġenituri u l-kittieba tal-Malti. Mill-hames hargiet tagħna l-ewwel tlieta spicċaw għal kollox u saru rarità tal-*Melitensia*. U tant hawn talba għal hargħa n. 1 li qed nahsbuha bis-serjetà biex nerġġhu nistampawha mill-ġdid!

Ħsiebna huwa dejjem wiehed: li nġinukom lilkom l-istudenti u lilkom l-għalliema fil-Malti kemm għal dak li huwa l-eżami immedjat kif ukoll fl-interess li għandna rrawmu lkoll fil-lingwa u fil-letteratura tagħna. Dan l-interess irid iseħħ miż-żewġ naħat: kemm l-għalliem u kemm l-istudent iridu jagħtu sehemhom fl-istħarriġ wiesa' u sincier ta' wiehed mill-aktar aspetti ewlenin tal-kultura tagħna. Għadda ż-żmien f'haġġet Alla li, għax il-Malti, biżżejjed li wiehed iċċek b'erba' noti. Il-kotba li hemm magħżulin għat-Tieni Karta, l-aktar *Leli ta' Ħaż-Żgħir* ta' Gużè Ellul-Mercer, u l-poeziji ta' Gorg Zammit u ta' Rużar Briffa fil-Livell Ordinarju, u *Linji Godda*, il-poeziji ta' Dun Karm, *Mandala* ta' Philip Sciberras, id-drammi ta' Gużè Diacono u *Antologija ta' Proza Maltija* għal-Livell Avvanzat, jipprezentawlkom sfida shiha ta' avventura li l-ewwel u qabel kollox tridu ġġarrbuha billi taqrawhom.

It-tieni pass ikun fl-istħarriġ serju tagħhom, li ma jimplikax biss it-tfittxija infantili tal-kliem tqil u ta' l-idjomi. Tridu tidhlu fir-ruħ ta' l-awtur u tifhmu bħalu għala hass il-bżonn urġenti li jikteb, li jgħaddilkom l-esperjenza tiegħu għax ipprova (kemm irnexxielu?) jifhem u jfiehmed l-eżistenza tal-hajja, bil-valuri u bil-fallimenti tagħha, u l-bqija.

Ir-riżultati li kien hemm għall-eżamijiet tal-Matrikola tal-Malti fis-Sessjoni li għaddiet ta' Mejju/Gunju jixhdu bla tlaqliq li dan l-istħarriġ m'huwiex isir, jew, jekk qed isir, l-istudenti Maltin m'humix kapaċi juruh fit-twegġibiet tagħhom.

It-tagħlim tal-Malti m'huwiex biss l-informazzjoni fuq il-kotba magħżula għall-eżami. L-għalliema jridu jrawmu l-istudenti fil-prezentazzjoni ta' l-esej ġenerali u letterarju, iridu jlaqqgħuhom mal-kotba li m'humix fis-sillabu imma li jiswewlhom mitqilhom deheb għall-ideat, l-aktar fejn jiltaqgħu ma' studenti li qatt ma jkunu messew ktieb b'idejhom (u b'xorti hażina minn dawn baqa' hafna!), iridu jharrġuhom fit-teknika tat-taqsira u tat-traduzzjoni, iridu jfehmuhom fejn qiegħed is-sens tas-Sabih bis-saħħa tal-kritika u ta' l-apprezzament letterarju, u mitt haġa oħra.

Il-proċess huwa twil u... tqil. U sewwa sew għalhekk li qed nishqu fuqu daqstant mill-bidu tas-sena.

analizi

Rivista għall-Matrikola tal-Malti
Pubblikazzjoni tad-Dipartiment ta' l-Edukazzjoni

©1988 Dipartiment ta' l-Edukazzjoni

© Dritt Letterarju tal-kittieba

Kull jedd miżmum. Din ir-rivista qed tinbiegħ bil-kundizzjoni li ma tistax tinsilef, terġa' tinbiegħ, tingħata b'xejn, f'xi forma oħra ta' stampar jew qoxra hlief kif inhi ppubblikata mid-Dipartiment ta' l-Edukazzjoni. L-ebda silta min din il-pubblikazzjoni ma tista' tkun riprodotta b'xi mod fotostatiku, elettroniku, mekkaniku, rekordjat jew b'kull mod ieħor mingħajr il-permess bil-miktub tad-Dipartiment ta' l-Edukazzjoni.

Stampat mill-P.E.G. Ltd, Il-Marsa.

Chairman tal-Bord Editorjali: DR PAUL HEYWOOD

Edituri: GORG MIFSUD u MARIO AZZOPARDI

Relazzjonijiet Pubbliċi: ADRIAN STIVALA

Awditur: JOHN FERNANDEZ

Membri: FRANZ MIFSUD

Indirizz Editorjali:

"Analizi"

Il-Liċeo G.F. Abela, Misraħ Gużè Debono,
Msida.

Tel: 224271/5, Sinjorini Mary Azzopardi, Lorraine Paris

Nota editorjali: L-ideat tal-kittieba mhux bilfors jirriflettu l-fehmiet tal-Bord Editorjali.

ABBONAMENTI U L-HARGĦIET L-ANTIKI

Lm1.25 (ċekk jew ordni postali u mhux bolli)
għall-hargġiet kollha ta' din is-sena (Settembru,
1988 sa Gunju, 1989).

Mill-hargġiet l-antiki baqa' biss minn Vol. 1 N. 4 u 5, 25ċ il-waħda bil-posta b'kollox (ċekk jew ordni postali u mhux bolli). Fihom hemm dawn l-artikli importanti, fost l-oħrajn:

N. 4:

Il-Gran Mastru La Cassière fir-Rumanz *San Gwann*;
Il-poeziji "Papoċċi" ta' Albert Marshall u "Fil-Gnien ta' Hastings" ta' Rużar Briffa bħala kritika letterarja;
Korrispondenza dwar *L-Imwarrbin* ta' Francis Ebejer,
Influssi fix-Xogħol ta' Dun Karm;
Mudell għall-Kritika tal-poezija "It-Tfajla tal-Muntanja" ta' Mario Azzopardi;
Gorg Zammit Intervistat (L-Ewwel Parti);
Kritika ta' Taqsima 5 f'*Linji Godda*;
L-Iżvilupp ta' l-Azzjoni fir-Rumanz *Leli ta' Ħaż-Żgħir* (1);
Esej ġenerali mudell "Il-Bniedem: Annimal f'Gagħa?"

N. 5:


Rużar Briffa u d-dramm ta' hajtu;
Gorg Pisani u l-poezija tiegħu "Fil-Waqgħa ta' Tunes u Bizerta";
Kummenti ta' Pisani stess fuq l-Antologija tiegħu *Il-Għid taż-Żgħozija*;
Gorg Zammit Intervistat (it-Tieni Parti);
L-Estetika Romantika f'Dun Karm;
Dwar l-antologija *Tabernakli* ta' Mario Azzopardi;
Il-Wirt Lingwistiku Malti;
Kritika: devjazżjonijiet tal-prosodija fil-modernisti;
Tahriġ-il-Fehem bil-mistoqsijiet fuq is-silta, kemm bħala komprensjoni u kemm bħala grammatika;
Żewġ twegġibiet-mudelli għal mistoqsijiet mill-karti tal-Matrikola: Pisani u l-Istorja ta' Malta u Leli Anti-Eroj.



SUPPLIMENT "ANALIZI" N. 1

L-Oqsma ta' l-Għerf (1988) traduzzjoni tas-sillabu tas-*Systems of Knowledge* ta' Paul Heywood u Peter Scarracino-Inglott, maqlub għall-Malti minn Gorg Mifsud. Fih ukoll židiet tat-testijiet u tal-karti ta' l-eżami li saru fil-Kumplex G.F. Abela, l-Imsida, u li ma jinstabux fl-original. Prezz: 30ċ bil-posta b'kollox.

ANALIZI VOL. 1 N. 1

Wara t-talba kbira li kellna għall-ewwel hargħa ta' *Analizi* l-Bord Editorjali qed jahseb biex jagħmel ristampa tiegħu. Min jixtieq li jkollu kopja, għax in-numru se jkun limitat, għandu jikteb kemm jista' jkun malajr lil: *Analizi*, 'Ristampa', Il-Liċeo G.F. Abela, Misraħ Gużè Debono, l-Imsida.





ĠUŻÈ CASSAR PULLICINO


IL-BIDU TAL-PALK MALTĠ

1 – MID-DRAMM PRIMITTIV SA LUIGI ROSATO

Qabel ma nbena t-Teatru Manoel, u wisq qabel ma nkiteb l-ewwel drammi bil-Malti fis-seklu Dsatax, hawn Malta kienet lahqet inholqot bħal tradizzjoni ta' rappreżentazzjonijiet komiċi jew xeni simbolici, tradizzjoni li nistgħu nqisuha li twieldet fost il-ghors tal-Karnival u l-mistennija ta' l-ewwel tas-sena.

Minn żmien żemżem kienu ilhom il-Maltin, fil-granet tal-Karnival, jedhew u jagħmlu ghors bl-hekk imsejha *qarcilla*, drawwa qadima li sa mitejn sena ilu kienet għadha hajja fost il-Maltin. Kienu jagħmlu għarusa ta' l-ghagina, kollha lbies u tizjin sabih fuqha, u jqegħduha f'għewlaq zghir li kien jitwiežen fuq ras ta' wiehed maskarat li f'idejh kien ikollu kagħka kbira, *il-qarcilla* ta' l-ghagina wkoll. U warajh kien ikun hemm poplu shih, min idoqq, min jizfen u min ighanni. Kienu jghaddu mat-toroq u jieqfu f'kull kantuniera; imbagħad wiehed kien jagħmilha ta' nutar u jaqra taparsi kitba taż-żwieg, miktuba f'versi mqabbla bil-Malti, mimlijin ċajt u żufjett, u kienu jibqgħu sejrjn hekk b'dan l-att xeniku sakemm fl-aħħar, wara li jkunu sikru, iqattgħu l-għarusa bcejjeċ, jikluha u hekk tispicċa l-qarcilla.

ikompli f'paġna 4



LANNAR TAS-SENA

FARSA DI P. P. C.



Compagnia filodrammatica

VITTORIOSA



MALTA
30 Decembre 1856.

In-nobbli wkoll kellhom l-opra bhala għamla "ohra" ta' drama.

Dan li għedna hadnieh mid-dizzjurnarju manuskritt ta' De Soldanis,¹ li niżżel dak li kien isir fi żmien, ftit iżjed minn mitejn sena ilu. Ma rridux wisq biex naraw illi f'din il-qarcilla kien hemm xi elementi primittivi ta' drama li juru l-qedem tagħha. Għandna att xeniku li kien jingħata fil-kantunieri tat-toroq, fil-beraħ, quddiem kulhadd; għandna wiehed maskarat iġorr l-għarusa; għandna oħrajn jagħmlu l-parti tagħhom — min ta' nutar u min ta' xi haġa oħra, u fl-aħharnett, qabel jispiċċa kollox, xengil u aghjat — u jsir is-sagrificju ta' l-għarusa. Fi ftit kliem, għandna hawn l-azzjoni, li hi ż-żerriegħa jew il-hmira ta' kull drama, b'persunaġġi haġġin u oħrajn sostitwiti minn xbieha.²

B'xorti tajba, sibna min kien l-awtur tal-versi burleski li kien jaqra n-Nutar f'dan l-att xeniku. Dan kien Felice Demarco, qassis imwieled Bormla fid-9 ta' Novembru, 1713. Fil-manuskritt fejn sibna dan iż-*Zwieġ la Maltija*³ hemm imsemmi li s-sena kienet l-1760, u

għalhekk nistgħu nġhidu li kien miktub f'dik is-sena jew qrib hafna lejha. Biex nagħtu idea ta' l-istil u l-kontenut ta' dil-kitba bikrija, inġibu silta mill-inventarju tad-dota moqri min-*"Nutar"*:

*Tagħtih raddiena mingħajr medda
u tużżana lożor ta' nofs kedda,
u pannell ta' l-ewwel xedda.
Ukoll tagħtih il-mobbli u l-istabbli
biex xhin jimrad ma jmurx il-Kurabbli...
ukoll tagħtih flixkun u qarraba
li kienu t'ommha t-tallaba
u tużżana nkwatru kull wiehed daqs qanniċċ
ma fihom u la xoqqa u lanqas gwarniċ,
pinguti b'pinna fina
li kienu qamulu inqas minn ċinkwina,
u tagħtih inkwatru iehor indurat
li fih pinguta l-arma ta' l-ifrad,
u għandu hedan l-inkwatru
iżommu fuq il-bieb
biex ikun l-arma tiegħu ta' hbieb... 4*

Fis-Seklu 18 ukoll f'lejlet l-ewwel tas-sena kienet għadha ssir drawwa ġeġja mill-qedem — *il-Qarinza* — li fiha elementi ta' drammi primittivi minni fuq il-ġrajja ta' l-istaġun fl-aħhar tas-sena. F'dik il-lejla kienu jiltaqgħu xi nies bi strumenti tad-daqq primittivi u joħorġu mat-toroq iduru, idoqqu u jgħannu; jieqfu quddiem id-djar ta' nies li jistgħu halli jixtequlhom is-sena t-tajba u erhillhom iqabblu u bl-għana tagħhom ighollu sas-smewwiet l-egħmil it-tajjed u t-tjubija ta' dawk il-familji, l-aktar jekk kienu jagħtuhom xi haġa tal-flus. Imma bil-maqlub, jekk ma jagħtuhom xejn, kienu jaqilbu l-għana tagħhom u flok tifhir jibdeu jikxfuqhom aghwarhom bit-tqabbil, barra li jċappsulhom biebhom bil-faham jew bil-gmied jonkella bin-nugrufum.

In-nies tal-Qarinza kienu jgħorru magħhom żewġ trajbi jew pupazzi tat-tiben li juru Raġel u Mara. Jieqfu quddiem il-bieb u wara li jgħannu taqbiliet ta' tifhir kien isir bħal djalogu bejn dawk tal-Qarinza (Q) u s-Sultan (S) jew mexxej tagħhom:

- Q. *Ġejna tal-Qarinza wara biebek,
Aghlina minn dak li għandek.*
- S. *Is-sena għaddiet!
Is-sena t-tajba!*
- Q. *Is-sena bdiet!
Għandna trajba (tarbija ġdida, i.e. sena ġdida)
It-Trajbu miet (i.e. is-sena l-qadima)*
- S. *Ifirhu!
Il-Qarinza ġiet!*

Dawk ta' ġod-dar kienu jilqgħu u jdaħħluhom ġewwa. Imbagħad wiehed minn tal-Qarinza kien jinxtet minn tulu fl-art u jilgħabha ta' mejjet. Is-*"Sultan"* imur jerfa' d-driegħ ta' dak li taparsi mejjet u jagħmel mossa biha biex bħal jagħtiha 'l dan jew lill-iehor. Imbagħad jaqbadlu siequ u jagħmel l-istess, u wara, nahiet oħra tal-ġisem. Sadattant lil tal-Qarinza kienu jagħtuhom ikel u xorb kemm iridu. Meta mbagħad il-kap tal-familja kien jagħtihom xi flus, jew xi hobża, eċċ., il-*"mejj"* kien jirxoxta u jqum mill-art, u hu u shabu joħorġu 'l barra u jmorru

jagħmlu l-istess xena f'xi dar oħra fil-qrib. Dan kien isir fil-kampanja biss; fl-ibliet ma kenux jafu biha.⁵

Kulhadd jagħraf li kien hemm element ċar ta' drammi popolari u primittivi f'din id-drawwa. Xi ftit ta' djalogu, rappreżentazzjoni simbolika tal-mewt, jew tmiem, tas-sena l-qadima, l-ghotja tal-flus, u fl-aħharnett, il-pupazzi bhala xbiehat ta' raġel u mara li aktarx fil-qedem kienu jkun nies veri — dawn kollha juru li fil-Qarinza kien hemm il-fdal ta' drammi primittivi marbut ma' l-istaġun u mnebbah mit-tmiem tas-sena u l-bidu ta' oħra ġdida.⁶

Min-naħa l-oħra nafu li fl-ibliet, sa mill-1660 u qabel ukoll, kemm fil-Berġa ta' l-Italja u band'oħra, kienu bdew isiru rappreżentazzjonijiet ta' kummiedji u opri mill-Kavaleri, u xi drabi wkoll mill-Maltin u minn xi qassisin. U fl-1706 l-opri teatrali kienu bdew isiru għall-pubbliku fejn sa ftit snin ilu kien hemm il-*Main Guard*.⁷ Wara li fetax it-Teatru Manoel f'Jannar tal-1732 it-tradizzjoni drammatika f'Malta kibret u ssaħħet. F'Mejju tal-1759 fil-Manoel inhadmet kummiedja ta' Goldoni, jisimha *La Finta Ammalalata*, u sena wara fl-istess teatru saret għall-ewwel darba kummiedja msejja *Il Volone*, mahduma minn hafna ekkleżjastiċi u kjeriċi quddiem l-Isqof Rull.⁸

Ma kenitx haġa rari li jingħataw ukoll xi rappreżentazzjonijiet sagri fi djar privati jew fit-toroq jonkella f'xi knisja. Hekk insibu li f'Jannar ta' l-1762 inhadmet mit-tfal ġewwa dar privata rappreżentazzjoni tat-Twelid ta' Kristu,⁹ u fl-20 ta' Frar, 1762, li habat Sibt il-Karnival, saret rexta ta' kummiedji fil-kor tal-Patrijiet Minuri Osservanti tal-Belt, jisimha *Il Diavolo Predicatore*.¹⁰ Fl-20 ta' April, 1762, il-Kjeriċi ta' San Pawl bdew jagħtu opra sagra fuq San Gwann Battista fit-Teatru Manoel, u fis-16 ta' Jannar, 1755 ġewwa l-Birgu xi kjeriċi, biex ighaddu ż-żmien huma, u jagħtu pjaċir lill-poplu u lill-Kleru, hadmu kummiedja msejja *Il Pazzo per Forza*, imghallmin u mmexxjin mis-Sur Vincenzo Griscti, Kancillier ta' l-Inkizitur, u dil-kummiedja saret f'post hdejn il-*Habs* ta' l-Isqof fejn kienu jsibuh bhala l-abbatija l-Qadima.¹¹

S'issa l-kummiedji kienu aktarx dejjem bit-Taljan, u riedu jghaddu bosta snin sakemm il-Malti ġie f'tiegħu fuq il-palk. Tassew li fi żmien l-Imblokk tal-Franciżi u fl-ewwel żmien tal-Ingliżi aktarx li kienu ngħataw xi kummiedji bil-Malti fit-Teatru Manoel,¹² imma ried ikun Luigi Rosato (1795–1872) biex ta xejra kbira halli l-Malti jiehu postu flimkien mat-Taljan u l-Ingliż bhala lingwa tal-palk.

Minn taħrif li tana snin ilu Gużè Gatt, mehud mill-istorja tal-Manoel bejn l-1800 u l-1821, li kellu lesta, nafu illi Rosato ġie skritturat l-ewwel darba

ma' l-Impriza tal-Manoel fl-1821. Intrabat mit-12 ta' Marzu sat-12 ta' Gunju bhala Prim Korist u persunaġġ tal-kumpanija, bil-mużika, bil-patt li jkanta u jipprezenta ruhu f'dil-kwalità fl-ispartiti ta' l-opri bil-mużika, kemm buffi Naplitani kemm serji, semi-serji, u oħrajn. Hlas kellu 20 skud fix-xahar, u kera frank, inkella żewġ skudi oħra minflok. L-ilbies ta' karattru jew oltramontan kellu jkun spejjeż ta' l-Impreżarju, u l-ilbies l-iehor zġhir u la Franciża għal Rosato. L-ilbies zġhir kien bħal kalzetti, żarbut u hekk, waqt li l-ilbies la Franciża kien, ngħidu aħna, bħal meta wiehed jidher la pajzana, bla ebda karattru. Fil-kuntratt hemm li ġie skritturat Wiġi Rosato, bin Ċikku, minn Bormla, u għalhekk nahseb li kien minn Bormla, iżda meta ġie skritturat kien joqgħod il-Belt, u mħabba f'hekk aktarx li ha żball in-Nutar u għamel li hu "mill-Belt".

Fil-Gazzetta tal-Gvern tat-13 ta' Gunju, 1838 hareġ avviz li fis-16 ta' l-istess xahar kellha ssir is-serata ta' Luigi Rosato fil-Manoel, li fiha kien se jkun hemm rappreżentazzjoni speċjali bl-isien Malti.¹³

Sal-1849 Rosato kien għadu jidher fuq il-palk tal-Manoel, u fis-serati li kienu jingħataw b'riżq l-artisti Rosato kien ikanta xi dwetti jew jaħdem xi farsi bil-Malti li biċċa minnhom kien kitibhom huwa stess. Hekk, fl-1846, fis-Serata S. Vinco, kien hemm dwett bil-Malti – parodija ta' Luigi Rosato; fl-1847 għas-Serata Malegricci nstema' dwett bil-Malti ta' Wiġi Rosato; fl-1849, għas-Serata Leonardis inhadmet farsa bil-Malti, bil-mużika, ta' Wiġi Rosato; u fl-1852 għas-Serata Fischietti saret farsa jisimha Ix-Xiħ bla Dehen, ta' Wiġi Rosato. Farsi oħra ta' Rosato kienu dawk jisimhom Zinzi, Zanzu u Zonzu, L-Andar ta' Summiemi, u Żanu Migdum mit-Trenta.¹⁴ Imma tneħhi l-farsi, Rosato kiteb ukoll drammi patrijottiku jismu Katerina stampat fl-1847, li huwa meqjus bhala l-aħjar xogħol tiegħu. Barra mit-teatru, Rosato kien ikanta wkoll fil-knejjes, imma l-ġibda tiegħu għall-palk ma naqset qatt u fl-1864 insibu li kellu f'idejha teatrin fil-Belt, kif għad insemmu iktar 'il quddiem.

Sa minn hafna snin qabel dan, Rosato kien ilu magħruf bhala bniedem li bil-hila tiegħu kien refa' ġieh l-isien Malti fuq il-palk. Fil-15 ta' Gunju, 1844, fit-23 hargà ta' Il Malti, miktub mill-Accademia Filoloġika Maltija, naqraw dan l-avviz li ġej taħt ir-ras Teatru: "Il-lejla fit-Teatru ssir xi haġa bil-Malti. Xi haġa sabiha u ta' min jixtieqha illi wiehed drabiet jisma' xi hwejjeġ bl-

Dehra oħra tad-"drama" tan-nobbli – l-opri. Fir-ritratt jidher it-tenur Paul Ascjak.



isien tagħna Malti, u dana jidher mill-kotra tan-nies li tmur it-Teatru kull meta xi haġa bil-Malti tintgħamel. Drabiet oħra s-serata Maltija kienet tkun ta' Wiġi Rosato, iżda dis-sena sejra ssir għal waħda sinjura Maltija. Ma hix ta' min jitlifha l-lejla: jagħmlu s-serata d-dilettanti, kollha hbieb tagħna, u fosthom ikun ukoll Wiġi Rosato, illi f'waħda mill-farsi għandu jagħmel ta' Avukat Malti ta' żmien ilu, u ngħiduh bla biża', Rusatu jkollu wisq taħbit ta' l-idejn... Wiehed habib tagħna, billi fehem illi s-serata Maltija kellha ssir għal Wiġi Rosato, kien kiteb għal dana t-taqbala li ġejja."

F'din it-taqbala l-kittieb jibda biex iġhid illi hawn Malta hawn tliet ilsna – il-Malti, l-Ingliż u t-Taljan, u li fit-teatru kien jintuża t-Taljan u xi drabi l-Ingliż. Imbagħad isemmi l-Malti u jinfexx hekk:

*U bil-Malti?... għala, għala
Ma għandniex nisimghu wkoll?...
Għandna isien daqs l-oħrajn kollha
Li niftiehm bih il-koll.*



Hajr: Paul Ascjak

*Min ma jafx mela dawk l-ilsna
Għandu dejjem ma jifhimx?...
X'għandu jagħmel dak l-imsejken
Illi skola ma tghallimx?*


*Lil min haseb f'din il-haġa,
Lil min bdieha tifhir nagħtu;
Il-Lsien Malti fit-Teatru
Kien li bdieħ Wiġi Rusatu.*

*Malta mwieled, ihobb lilha,
U 'l uliedha w l-ilsien tagħha;
Bil-kliem tiegħu, kitba, għana
Biss ifittex li jsebbahha.*


U iktar 'il quddiem insibu din l-istrofa wkoll:

*Izda l-lejla Malti bħalna
Fit-teatru ser jidhrilna,
Hadem, habrek daqs-kemm sata'
Biex 'il qubna hu jferrilna.*

Mid-drammi storiku Katerina, li semmejna qabel, nisiltu biċċa mit-tieni dehra fejn hemm djalogu bejn Bertu u Kozza, missier u omm li t-tnejn jinsabu mgħollija għal binhom għax ma jafux x'sar minnu wara miġja tat-Torok f'Malta. Ninnutaw mill-ewwel li, bhala drammi, Katerina għandu iżjed mertu storiku milli letterarju, għax hu l-ewwel wiehed li nafu bih stampat.



IL-POEŻIJA DWAR IX-XJUĦIJA U L-PROXXMU BATUT



Aqra l-lirika tiegħu, ibda mill-bidu, imxi magħha, lirika wara l-oħra kif issibhom kronologikament f'*Poeżiji*, ibqa' sejjer b'dak li xxandar wara mewtu, u tisthajlek tara u tisma' t-traġedja tal-poeta miexi minn konflitt għal iehor, b'ritmu varjat, b'tensjoni li terhi u tihrax, tihrax u terhi, imma mkaxkar dejjem lejn il-*climax* riesaq. Il-hajja nisgħitlu drammm perfett, u b'id ta' mgħallma waqqfet il-pass drammatiku, holqot interludju hieni, xi drabi għal żmien qasir saħansitra umoristiku. Għandna l-*anti-climax* ta' raġel li, wara espressjoni konsistentement u insistentement drammatika tul snin twal ta' hajtu, f'daqqa waħda jibdel it-ton, isir ferrieħi, daħkani; iż-żagħżuġh li xjieħ qabel il-waqt jinbidel f'raġel li sar tifel mill-ġdid, jitlaqlek b'mixja qabbieža għal għonq it-triq u jgħanni:

*Għad nerġa' għat-triq it-twila
Li ma twassal għal imkien;...*

*Għad nerġa' nhoss fuq fomme
Il-bews helu ta' l-irjeh;...*

*'ma nibqa' dejjem sejjer
Fit-triq twila ta' l-imkien...*

Fir-ritmu ta' din il-lirika, thoss saħansitra kif Rużar Briffa sar fis-subkonxju tiegħu tifel mill-ġdid, hieles minn kull sens jew piż ta' responsabbiltà, li johroġ jittliegħeb bla kont ta' l-

imghoddi u bla hsieb ta' li ġej. U sadattant, bhalkieku fi drammm, l-udjenza tistrieħ mit-tensjoni, u tithejja għall-kriżi li sejra tfaqqqa' bla maħsub u tehodna b'għirja tal-ġenn minn karba għal oħra, ilment għal iehor, espressjoni jiet bla mirquma, bla mitmuma, minn għajta mbażżgħa għal ilfiqa ta' raġel mirbuħ, sax-xenqa kbira u halliema tal-*"Ballatella tal-Funtana"*, u ... l-mewt.

Fl-10 ta' Lulju, 1961 infetħ l-aħħar att bl-emoreġija u l-konferma li Rużar Briffa kellu kanċer fi grieżmu. Sebat ijiem wara, kiteb f'*"Il-Kazin Malti"*, dwar ix-xjuħ li

*Iharsu lejn iż-żgħażaġh
bil-għaġla għaddejjin.*

— ix-xjuħ li

*fi żmienhom mexxew Malta
Imm' issa minsijin!*

Darba minnhom, hekk kif feġġejt mill-uffiċċji tat-*"Times of Malta"*, rajtu għaddej b'mixja mħassba, minn fuq il-bankina biswit, b'harsa kiebjja, għajnejh mitfugħa lejn l-art. Naħseb li kien ġej mill-Barrakka ta' Fuq, fejn kien iqatta' tant sigħat. Lili ma ranix. Kont ser inwaqqfu, imma xi haġa — kienet bixritu jew kien xi hjiel ta' niket li lmaħt fih — żammitni. Ftit jiem wara smajt x'kien laqtu.

Madwar sena wara jidher li qalbu kienet inhallet mir-rabta ma' din il-hajja. B'ton mużikali, mill-ġdid b'ritmu qabbieži, jiftaħ *"Esperiment fil-Poeżija Moderna"* bl-istedina biex "immorru lejn Buġies / Minn fejn ma jiġux nies". Dawn li weqfin fl-*"issa"* biss ilkoll mejtin, imma f'Buġies ngħixu għax nittamaw shiħ fil-ġejjieni. Imma jista' jkun li, sewsew ġimagħtejn wara, huwa jara lilu nnifsu meta jithassar lill-protagonista fi *"Klement Vjolinist"*, l-*"ex-Maestro Clemente de Monte Real"*:

*Illum...
Klement vjolinista
Fit-triq tal-bahrin,
Klement pupletku
Ihanxar vjolin.*

Kif qaltli bintu, meta hakmu l-kanċer, kien — biex intenni kliemha — *"down-hearted, tilef l-enerġija"*. Minn issa sakemm miet, qisu sentejn u nofs wara, ma kitibx għajr seba' poeżiji, għallanqas jekk ma nqisux li, kif huwa probabbli, seta' halla xi manuskritti bla dati, bħal, ngħidu ahna, *"Ecce Homo"*. Din il-lirika ma fihix data, imma hemm fiha kliem li qisu jgħaqquadha mal-marda kiefra ta' l-awtur. L-*Ecce Homo* "imqarres wiċċu / Bl-herra ta' l-uġiħ", u f'għajnejh għandu *"Iż-żlieġa twegġa"* ta' min "jaf l'irid imut halli jistrieħ".

Fl-1 ta' Novembru, 1962, lejlet jum il-mejtin, jum evokattiv, kiteb fuq borża tal-pasti, fil-Barrakka ta' Fuq, il-*"Ballatella tal-Fontana"*. Minn fomm il-fontana misterjuża, filgħajja, jidwi lehen il-qniepen. Lehen it-tempju ilu żmien sieket, imma issa —

*..... minn ġol-Fontana
Mill-ġdid il-Liturġija.*

Il-qniepen qegħdin ihabbu Jum il-Mejtin Kollha, li jasal l-għada. Mat-tifikira tal-mejtin u l-mewt, dlonk jiġu fil-moħħ l-assoċjazzjonijiet ta' stahjil u immaġinazzjonijiet misterjużi — ċimiterji, sharijiet tal-qamar, żfin fl-alkovi mudlama. Min jaf x'kellu f'rasu Rużar Briffa meta kiteb din l-aħħar stanza! Tgħid kien ihewden fuq il-misteru, il-baħħ tal-mewt riesqa? Din l-istanza lili tfakkarni u ttennili s-seher kiebi tad-*Danse Macabre* ta' Saint-Saens, bl-għadam iċekċek, bit-twerziqa skordanti tal-vjolin fit-tmiem. Jew ma nagħmlux li għandna hawn ri-evokazzjoni ta' *"Mirja, Mirja, Mirja"*?

Li kien possibbli nistaqsuh x'ried iġid sewwa meta kiteb din il-poeżija, aktarx li kien iwieġeb, "Min jaf!" bħalma wieġeb meta Gużè Aquilina, f'intervista rrekordjata li għamillu fl-Università xi sena qabel miet, staqsieh min kienu x-xjuħ ta' *"Mirja, Mirja, Mirja"*. Madankollu, il-qniepen ifakkru f'dawk li waslu fil-Preżenza Divina, wara żmien ta' skiet jinstama' mill-ġdid lehen il-fidi; u ma' dan it-tnehida tal-bniedem haj fil-mewt, imcaħħad mill-hlewiet tal-hajja — ilhna li jfeġġu kollha mill-

*Fontana misterjuża
Ta' holm u ta' xewqat —*

minn din il-hajja misterjuża li thallmek bl-ideal u thallik tixtiequ. Dan ir-ritornell m'hux għajr għajta patetika lill-hajja biex trodd dak li twieghed. Imma l-holma tibqa' xewqa — helwa għax imġarrba u mixtieqa, morra għax ma sseħh qatt. Xewqa li tisfa' xewka.

L-aħħar għajta ta' Rużar Briffa, mghattan mill-hajja, imxennaq għalxejn biex jara l-holm isehh, nisthajjilha l-aħħar għajta ta' Oswald lil ommu fi tmiem id-dramm ta' Ibsen, hekk kif dehnu qed jitolqu: *"Ix-xemx — ix-xemx..."*


Lejlet jum il-mejtin ta' l-1962, Rużar Briffa semma' l-aħħar ilment tiegħu. Għaliex dan l-uġiħ? Għaliex dan iċ-ċid? X'ikun dan il-misteru? Imma l-Liturġija ġdida tidwi fil-moħħ tal-poeta li qal lil Gużè Aquilina fl-intervista li għamillu, "Jien introvert, imma Nisrani, u nemmen fil-hajja li ġejja".

Nithajjar ngħid: imbagħad is-skiet. Imma Rużar Briffa ma jiskot qatt, għax Rużar Briffa lehhen l-ilment, u x-xenqa, beka t-tnehida, xerred id-demgħa ta' kull mahluq.

GUŻÈ DIACONO

ĠORĠ PISANI

BEJN L-ARTI U L-ĦAJJA



Pisani jara rabta kbira bejn l-arti u l-ħajja. Il-poplu għalih huwa l-poeta u Pisani jrid jtgħallem minnu. Fil-harsa tiegħu lejn l-Istorja l-imghoddija nsibu żewġ għamliet ta' eroj: l-eroj *kollettivi* li jidhru fl-aħjar burdata tiegħu bhala "l-uċuh tar-rgiel qawwija" ("Il-Kastell t'Għawdex", p. 51) b'varjazzjoni dghajfa tat-"tajfiet Maltija" ("La Valette", p. 59), u l-eroj *individwali*, bħal Vassalli u La Vallette. Vassalli huwa "l-ewwel missier tagħna" ("Lil Mikiel Anton Vassalli", p. 39) u La Vallette "liebes l-azzar... b'harsa setghana" (p. 59). L-

immortalizzazzjoni tagħthom il-ġieħ li jisthoqqilhom għax huma jiġbru l-kobor nazzjonali. L-imghoddi tagħhom isir attwali fil-ħajja ta' llum. F'din ir-ri-inkarnazzjoni Pisani jtkellem mal-qabar ta' Vassalli, għax "jifrah illum ġo qabrek l-għadam tiegħek" u mal-personalità qalbiena ta' La Vallette "ma' rasu raxxa dija" u mal-qalbiena siekta ta' l-Għawdxin fuq il-Kastell ta' Għawdex li, kif ighidlu, "surthom tiġi żżurek". B'hekk għalkemm mejtin fiżikament għal mijiet ta' snin, xorta jibqgħu ħajja spiritwalment għax josservaw l-Istorja tal-ġenerazzjonijiet ta' warajhom, fosthom tagħna. Il-qabar fejn qegħdin midfuna jew is-swar fejn mietu jinbidlu u minn "ċimiterju" jsiru maqdes ta' importanza nazzjonali: hajjithom isseddqet fuq l-artal tas-sagrifiċju u jsiru simboli dejjiema tant li bl-eżempju tagħhom għandhom il-jedd iwidd-buna kontra l-bruda kiefra tagħna lejn il-ġlorja nazzjonali.

U fuq wiċċ [La Vallette] li qatt ma ra tbissima
Dehret ċanfira għal din l-art rebbieha
Li b'ġebbla waħda biss ma tax qima.

("La Valette")

Dan il-motiv tan-nuqqas ta' xhieda konkreta bhala apprezzament lejn l-eroj kienu diġà haddmuh qabel Pisani Ġan Anton Vassallo fil-poeżija "Is-Sultan La Valette lill-Belt Valletta" u Dun Karm fis-sunett "Għal Dun Mikiel Xerri".

Bhala romantiku Pisani jippreżenta lill-nnifsu bhala profeta għall-ġenerazzjonijiet ta' żmien. Il-Maltin hemm bżonn jagħrfu l-identità tagħhom, hemm bżonn iħarsu lejn l-Istorja fejn hemm il-verità konkreta u hemm bżonn ukoll ma jarmux il-wirt li għandhom tal-kobor nazzjonali f'missirijiethom. F'dan il-wirt hemm l-erba' aspetti tipiċi tar-romantiċiżmu Malti: il-qima lejn *il-lingwa*, lejn *il-bandiera Maltija*, lejn *ir-religjon* u lejn *il-folklor*. Fil-lingwa hemm il-mezz effettiv ta' l-għaqda nazzjonali, il-bandiera hija s-simbolu li jagħmel ġieħ lill-Maltin bhala l-wirt ta' kulhadd għax bih ningħazlu minn pajjiżi oħra, ir-religjon toħroġ l-aktar fil-ġlieda insistenti bejn it-tajjeb u l-ħażin għax l-Istorja jagħtiha interpretazzjoni politika-religjuża fejn Alla jkun il-Mexxej dejjem preżenti, u fil-folklor, l-aktar b'referenza diretta għall-folklor Għawdxin, hemm l-awtenticità, in-naturalezza primittiva, l-identità safja li tagħzel lill-patrija minn popli oħra. Il-poeżiji "Lill-Ilsien Malti" (p. 55), "Il-Bandiera Maltija" (p. 95), "Malta Biss" (p. 36), "Quddiem il-Ġgant tal-Palazz" (p. 48) u "San Girgor f'Għawdex" (p. 84) għandhom relevanza kbira fuq hekk. Fejn ma hemmx ilsien ma hemmx nazzjon, l-abjad u l-aħmar tal-bandiera jissimbolizzaw in-nobbiltà tas-sagrifiċju nazzjonali, l-Istorja ta' Malta hija taqbida iebes ta' nazzjon u fl-ispettaklu folkloristiku ta' San Girgor hemm deskrizzjoni hiemda u hienja mbiegħda mill-inkjesta soċjali tal-kondizzjonijiet tal-bdiewa imma li madankollu tfakkar f'missirijietna anonimi li kienu jgħixu b'istintività uniformi.

Din l-antologija ta' Mario Azzopardi saret magħruffa għal żewġ aspetti ewlenin, jiġifieri għas-sens ta' ġest ritwali li fiha u għall-enfasi li ssir fuq il-femminilità. It-tielet parti tal-ktieb (Azazel) hija importanti hafna fil-kuntest ta' poeżija nazzjonali moderna, imma għall-finijiet ta' eżami, qatt ma harġet mistoqsija waħda dwar din it-taqsuma. Għalhekk, hawn-hekk jien se nikkoncentra fuq iż-żewġ punti tar-ritwal u tal-femminilità.

Il-ġest ritwalistiku f'*Tabernakli* huwa espressjoni penitenzjali ta' htija — htija personali u htija

kollettiva. F'din l-antologija hemm ġibda kbira lejn l-aspett mistiku tar-religjon u l-poeta donnu li jrid jibbilanċja aspetti tal-Kristjanità purifikata (mingħajr l-idolatrija falza tal-festi esterni u sentimenti devozzjonali superficjali) u ta' Religjonijiet Orjentali, l-aktar tal-Buddiżmu. Fil-fatt, fir-Religjonijiet Orjentali nsibu enfasi qawwija fuq l-element mistiku, waqt li f'dawk Semitiċi tinħass l-iktar l-enfasi profetika. Tajjeb nindunaw li f'*Tabernakli* dawn iż-żewġ elementi l-hin kollu għaddejjin ras imb'ras.



It-twemmin orjentali religjuż hafna drabi għandu x'jaqsam mas-sejba ta' l-Assolut permezz ta' tisfija personali mid-distrazzjonijiet u mill-impurezza li ma jhallux lir-ruh tinghaqad ma' l-Assolut.

Mill-banda l-oħra, Azzopardi tgħammed bhala Nisrani u għalhekk ma jstax jonqas illi fih għad baqa' hafna eghruq li jorbtuh mat-twemmin oriġinali tiegħu. Dan nistgħu nixdhuh mhux biss minn hafna kliem mehud direttament mill-Bibbja jew mil-liturgija Nisranija, imma anki mix-xbihat ta' spiss penitenzjali li hemm fl-antologija. Tajjeb li wiehed jiftakar kemm huwa fundamentali fit-twemmin Nisrani l-hsieb tal-penitenza, tal-qrara u tat-tpattija. L-"Azazel" stess li hemm fit-tielet taqsuma tal-ktieb, għandu tifsir religjuż, minbarra nazzjonali — huwa l-annimal tat-tpattija li fuq rasu jinżlu d-dnubiet tal-kotra sabiex tinkiseb il-maħfra.

Il-qofol tar-religjożità fl-antologija għandu x'jaqsam mat-tiftix bla heda tar-Ruh li trid tasal għand Alla jew li trid tissieheb ma' l-Assolut. Il-problema tinsab fil-fatt li, aktar ma r-Ruh tixxennaq għal Alla (jew għall-Assolut), din is-Sustanza Ewlenija dejjem tibiegħed aktar (ara il-poeżija importanti *Meta Taqta' l-Fjuri*).

It-tieni aspekt fundamentali f'*Tabernakli* huwa dak tal-femminilità. Il-poeta juri preokkupazzjoni mhux tas-soltu bir-relazzjoni tiegħu ma' mara. Hemm bosta livelli li nnutaw il-kritiċi fuq din ir-relazzjoni. Oliver Friggieri jgħid saħansitra li għal Azzopardi, il-Mara hija sors iehor ta' religjożità. Il-poeta jshaq hafna fuq il-*misteru* tal-Mara. Il-femminilità hija meqjusa bhala forza li tiġbed u li tbeżża'. Tidher il-Mara li, minn naħa toffri l-prospett ta' serħan u ta' paċi spiritwali u mill-oħra tqajjem dubji u krizijiet kbar.

F'*Tabernakli* hemm ir-rabta bejn iż-żewġ istinti ewlenin ta' l-*imħabba* u tal-*mewt*. Fil-milja ta' l-*imħabba* hemm is-serħan. Mal-milja fiżika ta' l-*imħabba*

hemm ix-xewqa tar-raqda eterna u minn dan l-angolu, il-poeta ta' *Tabernakli*, il-Mughanni li jkanta għanjiet strambi lill-maħbuba, jirreferi kemm-il darba għall-Mara bhala simbolu tal-imwiet — dirghajn il-mara jsiru "ċimiteru" u d-dghajsa ta' l-*imħabba* hija wkoll id-dghajsa tal-funeral. Minn dan l-aspett ukoll, il-mewt m'hijiex sors ta' biza' imma destinazzjoni ta' serħan.


Għalhekk, l-esperjenza ta' l-*imħabba* ssir ukoll vjaġġ. Hija parti mill-"vjaġġ" aktar wiesa' tal-poeta li, matul ħajtu, qed jipprova jidentifika lill-nnifsu ma' daww li jbatu. Il-poeta jinsisti li anki l-esperjenza ta' l-*imħabba* hija waħda ta' tbatija u għalhekk hija parti mill-vjaġġ diffiċli lejn l-unità essenzjali, lejn l-Assolut. Il-mara kif tidher f'*Tabernakli* kienet diġà għamlet l-ewwel dehra tagħha f'poeżiji bikrin ta' Azzopardi, fosthom fil-poeżija *It-Tfajla tal-Muntanja*, li l-kritiku P. Serracino Inglott ighid li tirrappreżenta lill-Kożmos.

Meta nitkellmu fuq il-ġestwalità fil-poeżija ta' *Tabernakli*, ta' min iżomm quddiem għajnejh li l-poeta huwa wkoll direttur tal-palk u għalhekk, għalih, iċ-ċaqliq huwa ta' importanza kbira. Kien hemm kritiċi li għarfu li l-insistenza fuq id-djalogu drammatiku f'diversi poeżiji ta' Azzopardi, kif ukoll ċerti effetti tal-hoss u lwien fid-deskrizzjoni huma r-rizultat ta' l-esperjenza teatrali li għabar il-poeta matul is-snin. Minn hawn ukoll ġejjin il-pawsi godda li hemm fil-poeżija ta' Azzopardi. Qabel, huwa kien jimxi hafna mat-teoriji ta' Charles Olson dwar il-poeżija spontanja, dik maħduma bil-*projective verse*, imma fl-aħhar antologiji tiegħu, il-poeta juri inklinazzjoni kbira biex jirrevedi u jorqom id-dettalji.


CHARLES MANGION

Nota: Dan l-artiklu tfassal fuq in-noti li hareġ Joe Friggieri dwar *Tabernakli* (pubblikazzjoni PEG Ltd, 1985).

TABERNAKLI



XI LIVELLI F'ŻEWĠ DRAMMI TA' EBEJER



Id-dinja ta' llum tinsab mhedda minn kull xorta ta' għelt, l-iktar il-problemi nukleari u ekoloġiċi. Għalhekk iktar minn qatt qabel il-letteratura u l-arti l-oħra ma jiswew xejn jekk ikunu biss dekorattivi jew sempliċement għall-passatemp, bla kumment serju intrinsiku jew le, fuq il-qagħda umana.

Fin-nofs hemm id-destin tal-bniedem. Jekk il-qirda hemm periklu li sseħħ, u minn idejna stess, hemm bżonn li nifhmu aktar lil xulxin biex nagħdru u nħobbu, u b'hekk inbiegħdu l-apokalissi.

M'hux biżżejjed li noqogħdu niflu drammi biex naraw hux naturalista jew realista, espressjonista jew impresjonista, eċċ. Dan it-taħriġ biered forsi jiswaw għal xi haġa f'dik li hi analiżi teknika. Izda ż-żmien imwiegħer li fih qegħdin ngħixu ma jippermettilniex li nitnikkru wisq milli nersqu aktar mill-qrib lejn drammi bħala mikrokożmu tal-hajja u l-karattri bħala nies tad-demm u l-laħam maqbudin f'ċirkustanzi partikulari.

Permezz tagħhom aħna nkunu qegħdin naraw lilna nfunna, kemm soġġettivament u oġġettivament, bil-virtujiet u d-difetti tagħna. Il-bniedem u n-natura umana għandhom jitqiesu bħala bil-wisq aktar importanti minn kull teknika, jew, jekk niġu f'dan, minn kull teknoloġija.

Bis-saħha ta' drammi xi haġa għall-ġid għandna nitgħallmu fuqna nfunna. U dak li nitgħallmu naqsmuh ma' oħrajn. Qabel ma jkun tard wisq!

FRANCIS EBEJER

(1) Realistiku/Naturalista

Il-Hadd Fuq il-Bejt: Rita tliem il-fatt li m'għandhiex ulied. Il-frustrazzjoni tagħha tixhitha fuq żewġha Paul. Jinqala' t-tilwim serju bejniethom. Jiġu jżuruhom koppja hbieb antiki ta' Rita. Lil dawn hi tipprowa tbeġhedhom minn Paul għax, kif tgħid hi, huma aktar tal-klassi tagħha. Waqt din id-drama li qiegħda titwettaq fuq bejt San Giljan f'jum tal-Hadd, il-hajja ta' barra xorta tibqa' għaddejja!

L-Imwarrbin: Erbġha min-nies, ta' età differenti, qegħdin jaharbu mill-imghoddi tagħhom fil-kwiet u l-kumditajiet tal-lukanda ta' Rafela. Izda kollix huwa finta, parawentu li fl-aħħar jitqatta' u jitwarrab fil-ġenb minn żewġ żgħażaġħ misterjużi, André u Casta, li jaslu minn barra u lill-oħrajn jikxfuhom ta' li huma.

(2) Psikoloġiku:

Il-Hadd Fuq il-Bejt: Rita thoss ruhha superjuri lejn Paul li trabba f'rahal. Il-vojt li thoss ġewwa fiha twaħhlu f'Paul li hu bniedem umli, iżda f'fissat fuq in-negozju. Il-hbiberija kwazi esagerata ta' Rita ma' Aldo u Lina sserviha biex tinheba wara haġt klassista u superjuri minn fejn tista' twaħhal f'haddiehor (Paul) għal dak li jonqosha, l-ulied. Il-preżent qisha ma tistax, jew ma trid, tifhmu. Qisha trid tgħid: la hemm fertilità fil-flus, mela għax mhux ukoll f'affarijiet oħra?

L-Imwarrbin: Hawn jidher l-iktar is-sens ta' htija li qiegħda tifleg lill-imwarrbin. Imbagħad ix-xewqa għall-helsien minn dan il-piż, għalkemm jirreżistu billi joqogħdu jippretendu li huma nies mingħajr kumplessi ta' xejn. Jitfgħu l-htija fuq haddiehor jew fuq iċ-ċirkustanzi. André u Casta huma l-esternazzjoni ta' dik il-verità ġewwinanett li huma ilhom irażżnu sabiex ma toħroġx fil-beraħ u tittor-turahom. Il-verità tirbah. U issa ... kemm sogħba; kemm tiġdid?

(3) Emottiv:

Il-Hadd Fuq il-Bejt: In-negozju jidher li lil Paul għallmu jrażżan l-emozzjonijiet tiegħu. Qisu jinsa li Rita m'hix biss martu iżda hi mara wkoll. Għaliha, l-emozzjonijiet min-naħa l-oħra huma importanti hafna. Oħtha Marion hi wkoll bniedma emozzjonali imma ta' xejra ribelluża, qishom l-emozzjonijiet huma fi għerra kontinwa ma' l-intellet. Terfa' l-aħjar emozzjonijiet tagħha għal Paul u għal niesu tar-rahal.

L-Imwarrbin: Billi l-htijiet tagħhom ta' l-imghoddi kienu mwahhda ma' l-emozzjonijiet, lil dawn jippruvaw jostruhom għax jafu li l-verità hi haġa waħda magħhom. Ihaddnu minflok l-egoizmu, l-insularità. L-eċċezzjoni hija Jean li ma tibżax turi emozzjoni; bħalma ma beżgħetx fl-imghoddi. Għaliha, il-hajja emottiva hi 'l fuq minn kull haġa. L-iktar emozzjonijiet li joħroġu fil-beraħ tul id-dramm, barra dawn, huma ta' kategorija differenti, kwazi perversi, u jużawhom konxjament biex iwettqu l-għanijiet ta' mohħhom (l-emozzjoni fis-servizz ta' l-intellet).

(4) Morali/filosofiku:

Il-Hadd Fuq il-Bejt: Rita u Paul draw wisq fil-hajja materjalistika, imqar jekk fil-każ ta' Paul forsi xi ftit inqas. Rita hija prodott ta' valuri materjalistiċi u trobbija mfissda. Is-sens morali tagħha jidher aħjar meta tgħid lil Paul li għadha thobbu, ukoll jekk biss "bħala hija". Filosofikament qisha ma tridx tniżżilha li Paul iħares lejha aktar bħala martu milli bħala mara integra. F'Marion hemm xhieda ta' moralità militanti, kwazi bigotta; fejn iswed hu iswed u l-abjad abjad; attitudni li tnaqqsilha xi ftit mill-umanità tagħha.

L-Imwarrbin: Il-morali ewlenija tad-drammi tinfeix fit-titxija għall-ġustizzja, u l-ksib tagħha. Fejn il-moralità tmiss ma' l-integrità personali, Jean l-iktar li tispikka f'din il-haġa. Il-morali li tmexxi lil André u Casta, u b'mod iehor, lil Walter, hija dik ta' mhallef — iżda min hu verament bla htija?

(5) Soċjoloġiku:

Il-Hadd Fuq il-Bejt: Hemm differenza u sens ta' klassi bejn Rita u Paul li tinfirex saħansitra f'dak li hu għarfien ta' l-arti u l-filistiniżmu; il-materjalizmu u l-ispiritwalità; preġudizzji soċjali u karità personali; is-snobizmu u l-mogħdrja lejn kulhadd; il-belt u r-rahal; dawn ta' l-aħħar, kemm flimkien u kemm bħala aspetti soċjali kuntrarji għal xulxin, irawmu l-punt tat-tluq ta' l-argument li fuqu huwa msejjes id-dramm. Minn dan il-punt joħroġ iehor — dak dwar ir-relazzjonijiet bejn il-mara u r-raġel iġenerali — bejniethom fil-privat, u fil-komunità.

L-Imwarrbin: Hemm l-egotizmu ta' dawn in-nies li dawru daharhom lejn is-soċjetà, lejn il-komunità. Fir-relazzjonijiet imqallba ta' bejniethom hemm mikrokożmu tas-soċjetà li hallew warajhom bit-tajjeb u l-hażin tagħha. Qishom jinsew li dmir l-individwu m'għandux ikun biss miegħu nnifsu imma wkoll mal-komunità li hu jagħmel sehem minnha.

(6) Politiku:

Il-Hadd Fuq il-Bejt: "Il-background tagħna" u "il-background tagħhom", kif tliessen Marion. Privileġġi u demokratizzazzjoni; mertu personali u klijentilizmu (ara, Johnny u missieru Karmenu); kummerċ bla qalb u umanitarjanizmu (ara, Paul u Aldo); valuri tradizzjonali, daww tajba u daww hżiena, u l-modernizmu u l-progress, dawn ukoll bit-tajjeb u l-hażin tagħhom (ara, omm Johnny; u omm Rita u Marion).

L-Imwarrbin: (ara Il-Livell Metaforiku/Allegoriku).

(7) Metafiziku/Reliġjuż:

Il-Hadd Fuq il-Bejt: L-akkużi, il-htija, is-sogħba, it-tpattija (hlas), il-fidwa (helsien) isiru kobba waħda biex tinhall fil-ġum imqaddes tal-Hadd li għall-insara hu marbut mat-tiġdid. Mit-tilwim (l-eżami tal-kuxjenza, eżami mqit u diffiċli) li aktar minn kull haġa oħra jiswaw biex toħroġ il-verità, u permezz t'hekk il-katarsi, kulhadd, l-iktar Rita, qisu jerga' "jitwielew" mill-ġdid. L-istess antagonizmu ta' Marion lejn oħtha ironikament isahha u jseddaq il-proċess, l-aktar fejn tidhol Rita.



EBEJER

minn paġna 11



L-Imwarrbin: Hemm tul id-dramm is-sens religjuż ta' dnuh, ta' htija, sogħba, tpattija, fidwa. Fir-ritwal metafiziku/parareligjuż hemm il-prova ta' tixrid ta' demm min-naħa ta' André u Casta. Is-sikkina hija l-metafora ta' strument ta' safa, fil-każ ta' Jean; fil-każ ta' l-ohrajn, is-"sikkina" hija l-kelma—simbolu u l-fakra. Iz-żewġ tipi ta' "skieken" huma l-metafora tal-qrar: jiffunzjona fuq il-psike bil-hsieb li din tiġi msoffija (ippurifikata) (ara, *Analizi* vol. I, nru 3, paġ. 6–8).

(8) Metaforiku/Allegoriku/Analogu:


Il-Hadd Fuq il-Bejt: Id-diġwid klassista bejn Paul u Rita huma mera tad-differenzi fis-soċjetà Maltija. Omm Rita u Marion u omm Johnny it-tnejn qegħdin imutu. Malta l-qadima, flimkien ma' xi karatteristiċi tajbin jew hżiena tagħha, tgħid bil-mod il-mod għal għol-paġni ta' l-Istorja. Rita ġdida, bħal Marion ġdida, u l-ulied li għad ikollhom Aldo u Lina, huma xbieha ta' Malta aktar aġġornata. L-għaqda aħharja bejn Rita "tal-belt" u Paul "tar-raħal" turi, f'sens analogu, il-qrubija li jmissha titwettag bejn kull klassi soċjali tal-pajjiż; hemm ir-rikonċiljazzjoni bejn Paul u Rita; maturità iktar f'Marion.

L-Imwarrbin: L-insularità tal-lukanda ta' Rafela hija l-insularità ta' Malta, iżda li ġew "izuruha" hafna (kolonizzazzjoni). Il-wied 'il hinn mil-lukanda minn fejn jiġu kull xorta ta' nies, kemm hbieb u kemm sfruttaturi u "vittimizżaturi" (André u Casta). In-nuqqasijiet, biex ma ngħidx id-delitti, ta' Mark, Emanwel u Jean saru ma' barra, iżda xorta hallew effett fuq il-lukanda/gżira. It-tifkira ta' dak kollu li seħh qabel, fl-imghoddi, tiswa għall-katarsi finali, għat-tiġdid, għall-awtonomija u għas-sovranità (personali/nazzjonali).

(9) Femminista:

Il-Hadd Fuq il-Bejt: Kemm f'Rita u f'Marion naraw l-isforzi tal-mara biex tkun, u titqies, bħala entità. Hemm ix-xewqa tagħhom li jingħataw l-istess importanza u rrispett li l-irġiel għandhom lejn xulxin. Rita ma tridx tkun biss "mart Paul". Trid titqies bħala kreatura emancipata daqs ir-raġel. Xbieha ta' dan jagħtuhielna Aldo u Lina li jqsu lil xulxin fuq l-istess livell... kważi! L-ironija hawn hi li waqt li Rita tiġġielew biex tiġi meqjusa daqs Paul, jekk mhux iktar minnu, Lina spiss tidher lesta li tagħti prijorità lil Aldo! Kemm hu aqwa r-rispett reċiproku minn kull ideoloġija femminista?

L-Imwarrbin: Jean trid turi li kellha kull jedd li verament thobb. Jekk ikollha tpatti u tbat, dan trid tagħmlu bħala bniedma bil-jeddijiet kollha tagħha, u mhux għax hi sempliċement mara. Trid tpatti għan-nuqqasijiet tagħha mingħajr indhil barrani. L-emancipazzjoni f'Liza għadha kemm bdiet. F'Rafela, emancipazzjoni tfisser biss kemm tista' sservi lil haddiehor — taf li meta tat daharha lill-imhabba, liż-żwieġ, lill-ulied, kellha tpatti bilfors billi tkun tip ieħor ta' "omm" — tindokra, tfisser, isservi lill-mistednin tagħha/"uliedha", u tilqa' l-inkwiet li jinjala'. L-emancipazzjoni tagħha għadha sfond aktar morali milli politiku jew sessista.



Fil-każ ta' Malta, gżira bejn żewġ kontinenti, l-influssi minn hakmijiet barranin kienu kbar hafna. Biżżejjed ngħidu li l-ilsien li nitkellmu bih sab eghruqu fl-Afrika u fil-Lvant Nofsani fil-waqt li l-kultura bid-drawwiet li ngħixu bihom, kellha s-sisien fl-Ewropa. Fi ftit kliem l-identità Maltija tingħaraf f'dan it-twaħhid, li baqa' jinhass sa llum fil-letteratura tagħha li hija wkoll imsejsa fuq il-kultura Ewropea b'kitba ta' oriġni Semitika.

Il-Kultura u l-ilsien Malti

Il-bosta hakmijiet li kellha Malta minn għadd ta' pajjiżi wassluha biex tiltaqa' ma' kulturi differenti u distinti minn xulxin. Għalhekk il-poplu tagħha kellu jaddatta ruħu biex jinqeda b'isna differenti li jinftehem ma' tal-hakkiema tiegħu.

Fil-każ tal-klassijiet għoljin tas-soċjetà ġara li dawn dejjem tgħallmu l-ilsna tal-hakkiem u użawhom biex barra li jiddistingwu lilhom infushom mill-klassijiet il-baxxi tas-soċjetà, ikunu aktar preferiti mill-hakkiema bil-ghan li jilhqu karigi għoljin fil-hakma u fit-tmexxija tal-pajjiż. Dan iżda ma nistgħux ngħiduh għal dawk il-Maltin li fi żmien il-hakma Ingliża riedu lit-Taljan bħala l-lingwa ufficijali.

Il-poplu ż-żgħir dejjem baqa' jinqeda bl-ilsien nattiv tiegħu biss, il-Malti, bid-dhul ta' kliem li beda jittiehed mill-ilsna tal-hakkiema. Kien il-poplu ż-żgħir li żamm haġ l-ilsien Malti, li minhabba f'hekk baqa' dejjem l-ilsien haġ distint mill-bqija ta' l-ilsna mitkellma mill-hakkiema.

Kull xorta ta' lsien li kien mitkellem fostna minn xi ġens hakkiem, ingħata dejjem il-prominenza fuq il-lingwa tiegħu. Ma riedx jitgħallm il-Malti biex jinftehem mal-poplu.

Madankollu n-nuqqas ta' l-importanza li nghatat lill-Malti, m'huwiex problema tal-lingwa tagħna biss.

Huma erba' l-fatturi li xekklu l-ilsien Malti milli jinkiteb u jingħażel bħala l-ilsien ufficijali ta' Malta:

1. Il-Kultura kienet tapparejtni lill-klassi l-kolta biss, jiġifieri l-klassi li dejjem haddnet kulma hu barrani.
2. F'Malta kien hawn nuqqas ta' tmexxija mill-Maltin.
3. Kien hawn nuqqas ta' edukazzjoni.
4. Il-lingwa Maltija ma kinitx tintuża bħala mezz miktub.

Meta dawn l-erba' fatturi ntrebhu maż-żmien, il-lingwa Maltija stabbiliet l-identità tagħha bħala waħda tajba biex tinkiteb bhal-lingwi l-oħra.

Li l-ilsien Malti waħdu, għadu ma daħalx bħala lsien ufficijali tas-Servizz Ċivili għax miegħu jintuża l-Ingliż, huwa fatt. Barra minn hekk m'huwiex l-ghodda ewlenija tat-tagħlim

STORJA TAL-LETTERATURA MALTIJA: 1 minn Catherine Galea

L-IDENTITÀ TAL-MALTI

fl-iskejjel u fl-Università minhabba li hafna kliem tekniku għadu ma sabx il-post mixtieq fil-binja u n-nisġa tal-kelma Maltija.

Kontroversji fuq l-Identità tal-Malti

Il-lingwi kollha jirriflettu fil-kitba u fit-taħdit l-influwenzi diversi li ddakkru minnhom matul iż-żminijiet. L-elementi tal-lingwa Maltija jorġu mir-relazzjonijiet li kellha u li għandha ma' bosta lingwi.

Il-lingwa Maltija ġeneralment jid-deskrivuha bħala djalett Għarbi. Nöldeke jsejthilha "rein arabisch" u jpoġġiha fil-grupp Magrebin tal-Punent. Hans Stumme (1904) isejthilha Għarbi-Sirjak, importata fil-gżira wara l-invażjoni tas-Sirja. De Lacy O'Leary (1923) jahseb li fil-qofol tagħha toqrob lejn il-lingwa ta' l-Afrika ta' Fuq, iżda bi hlijijiet ta' influwenza Sirjaka. F'fuljett li hareġ Sir Wm Wilcocks fil-Kajr fl-1926 iġhid hekk: "Syria, Egypt, North Africa and Malta speak Punic, not Arabic", biex b'hekk mill-isem jagħti 'l wiehed x'jifhem li l-Malti jixbah lill-Puniku¹ u mhux lill-Għarbi.

Din l-istess fehma jagħtihielna l-Kanonku Gann Frangisk Agius De Soldanis fid-dizzjunarju manuskritt tiegħu, fid-dahla li semmieha "Lill-Qarrej". Gann Frangisk Abela jgħid li fil-Malti nsibu xi kliem Grieg,² ngħidu ahna bħall-kelma "liti" li tfisser "talb", bħall-kelma "lapsi" li tfisser "tluġ-isema" u oħrajn. Iżda dan l-istudju kien jemmen bil-qawwa kollha illi l-Malti tnissel mill-Għarbi. Fix-xogħol tiegħu nsibu li l-Malti jifhmuh fl-Afrika ta' Fuq, fl-Eġittu u fis-Sirja, u bħala lsien kien qarib ukoll tal-Kaldew u tal-Lhudi. Fil-fehma tiegħu l-Malti, kif mitkellem fi žmien (1582–1655), kien ilsien

Għarbi li, wara li l-gzejjer tagħna helsu mill-Għarab fl-1090, kien thassar, sew f'dik li hija fonetika kif ukoll f'dik li hija damma ta' kliem. Dan it-taħlit fi lsienna sar minhabba li Malta kellha rabtiet kummerċjali mal-pajjiżi tal-qrib, jiġifieri l-Italja u Sqallija. Meta Malta ma baqgħetx tinnegozja iktar ma' l-Afrika, l-ilsien Għarbi tal-pajjiż twarrab, flimkien ma' l-użu tiegħu fil-kitba.³

Il-biċċa l-kbira tal-vokabolarju ewlieni Malti jista' jinstab bla tbatija fl-Għarbi.⁴ Iżda l-istudju etimoloġiku jipprova li hafna mill-Vokabolarju Malti joqrob aktar lejn l-Għarbi letterarju milli lejn xi djalett mitkellem partikolari. Dan il-fatt jixhed kemm l-ilsien Malti huwa qadim, biex b'hekk isahha it-teorija li għal aktar minn elf sena kien influwenzat ftit biss mid-djaletti Għarbin tal-qrib li jixbhux.⁵

Harsa hafifa lejn il-ktieb ta' Stumme *Maltesische Studien* hija biżżejjed biex tgħinna nuru li l-Malti jwarrab ammont ġmielu ta' kliem li jseħh il-hin kollu fil-forom kollha ta' l-Għarbi. Min-naħa l-oħra tgħinna wkoll biex nuru li nsibu fih numru ta' kliem li jintuża b'tifsira differenti mill-Għarbi; kliem li jidher li hu semitiku iżda li ma nsibuhx fl-Għarbi u lanqas fid-djaletti Għarbin, li għalkemm ma jinstabx fl-Għarbi Klassiku nsibuh fid-djaletti ta' l-Afrika ta' Fuq, u għadd żgħir ta' kliem li għadu ma nstab fl-ebda djalett Għarbi.

Fuq il-lingwa użata f'Malta qabel ma waslu l-Għarab, nistgħu ngħidu biss li din setgħet kienet mitkellma sew taħt il-Kartaġiniżi, meta l-gżira għaddiet minn perjodu ta' prosperità u għid. Dan jixdhuh il-fdalijiet bikrija ta' l-epoki preistoriċi. Skond Paul Schroden, mal-wasla tagħhom fostna, l-Għarab sabu popolazzjoni li kienet titħaddet b'xi

forma ta' djalett Semitiku u mhux Għarbi.

Meta nħarsu lejn xi kliem fil-Malti, wiehed ma jistax ma jikkunsidrax il-grupp tad-djaletti Semitiċi li l-Feniċju għandu minnhom, jiġifieri l-grupp Kananitiku. Il-Professor P.P. Saydon jistqarr fil-kitba tiegħu *The Development of Maltese as a Written Language and its Affinities with other Semitic Tongues*, (Empire Press, 1928)⁶:

We are well aware that foreign scholars like Noldeke are apt to smile at all efforts to detect a pre-Arabic element in Maltese, what Stumme calls "erratic blocks" left stranded from Phoenician times, yet, in spite of all discouragements, such efforts in the case of Maltese, and, I might add, of some of the North-African dialects of Arabic, involve nothing inherently absurd.⁷

Saydon f'dan l-esej ikompli jagħti eżempji ta' kliem li tnissel mil-Lhudi,⁸ mill-Feniċju, mill-Assirjan, mis-Sirjak⁹ u mid-djaletti ta' l-Afrika ta' Fuq:

Hence I would venture to suggest that, for all the very great modifications made in the language by the Arabs during their two hundred years stay, they did not, for all that, completely obliterate in it all traces of its origin and that at least some few dozen words survive to keep alive to the present day the memory of the dialect.


NOTI:

1. "In unscholarly accounts, Maltese is still described as Punic, perhaps on the strength of some particular Maltese words which are purely local post-Arabic formations from common Semitic words. Though modern Maltese bears no evidence of Punic origin, historically there is enough evidence to show that this dialect was once spoken by the Maltese." Gużè Aquilina, "The Maltese Language: Some Undisputed Facts about this Language", *Malta Year Book*, 1953, p.183. Ara wkoll, *Papers in Maltese Linguistics*, 1962, p.180.
2. Ara wkoll studju sintattiku ta' Rev. J. Busuttil, "Taqlil u xebh bejn il-Malti u l-Grieg Qadim", *Lehen il-Malti*, Għadd 7, Sena 1964.
3. Gużè Cassar Pullicino, *Kitba u Kittieba tal-Malti*. L-I Ktieb: "I-tagħlim għall-Kbar" 4. U.R.M., 1962.
4. "So active is the original stamp of the language that all loan-words have to conform to Semitic Maltese morphology with the exception of a few modern words, mainly English which are proving less amenable to the Semitic patterns." Gużè Aquilina, *loc. cit.*
5. "Definitely cut off from its parent Arabic about seven centuries ago, Maltese has continued to increase its vocabulary by evolving derivations from its own roots, which accounts for the existence of semitic words that cannot be matched in other Arabic dialects." Gużè Aquilina, *loc. cit.*, p.183.
6. "The name 'Semitic' is conventionally applied to a group of languages spoken in Western Asia, or generally originating from the area, and characterized by a large number of common elements in their phonology, morphology, vocabulary, and syntax; they also share certain common tendencies in their evolution..." Sabatino Moscati, *An Introduction to the Comparative Grammar of the Semitic Languages: Phonology and Morphology*, Otto Harrassowitz, Wiesbaden, 1969, p.3.
7. P.P. Saydon, *ibid.*, p.15.
8. "There is in Maltese a sprinkling of words whose meanings seem to agree with those of corresponding words in Hebrew more than with those of Arabic... there is no evidence of direct origin from Hebrew." Gużè Aquilina, "Maltese as a Mixed Language," *Papers in Maltese Linguistics*, R.U.M., 1970, pp.48–49.
9. Fost hwejjeġ oħra, il-Professor G. Aquilina jgħid: "There are also in Maltese a few Arabic words the meaning of which seems to indicate direct or indirect Syrian admixtures..." *ibid.*, p.48.

LELI TA' HAŻ-ŻGHIR

L-IŻVILUPP TA' L-AZZJONI FIR-RUMANZ (2)

L-I KTIEB: ŻMIEN IL-HENA U L-HLEWWA V-XI



Ritratti bil-kortesija ta' J. Zammit Cordina (Malta Talent Artistes)



Ll-grajja ta' Pietru tal-Kalkara u l-għarqa tiegħu u ta' ibnu Toni (Kap. V-VI) huma irrelevanti. Fihom hemm difett ewlieni fin-narrattiva tar-rumanz. U jibqgħu irrelevanti anki jekk wiehed jansel jiftakar fl-aspett soċjali tax-xogħol tiegħu. Jekk Ellul Mercer ried jishaq fuq il-qilla tat-tbatija tal-Maltin, ma kellux għalfejn jifrex il-grajja 'l bogħod għal kolloxx mill-protagonista. Seta' jkompli jiftah fuq il-qagħda msejtna ta' Haż-Żgħir u r-reazzjoni diretta li halliet fuq Leli. Hu x'inhu, l-ambjent tad-dinja magħluqa rahlija jitwessa' biex johloq kuntrast ċar ma' l-individwalità intellettuali ta' Leli.

Id-dehra għall-ewwel darba tas-Sur Kelin twettaq kemm il-kriżi tar-rumanz tidher għall-ewwel li hija soċjali iżda tissahħah biex tilhaq il-livell psikoloġiku u reliġjuż. Ir-realtà tar-rahal, li tant għad jikkritikaha s-Sur Kelin (u Dun Karm) 'il quddiem, twassal għar-realtà fil-protagonista fih innifsu.

Is-Sur Kelin jidher bhala karattru kumpless mill-ewwel. Xi darba kien jemmen imma fir-rumanz jidher biss bhala ateu. Kien ġarrab l-esperjenza tas-safar u għalhekk l-egħluq ta' Haż-Żgħir hassu aktar milli kieku ma sifirx. L-għażla bejnu u l-oħrajn mill-ewwel tidher kbira: "... meta jiftah fomm u s-Sur Kelin, kulhadd kien jiskot u jhejji ruhu biex jisma'" (paġ. 16-17). Hija għażla f'bosta livelli: fost l-oħrajn hemm (i) l-għażla intellettuali, (ii) l-għażla kulturali għax "kien ihobb jaqra hafna" (paġ. 17) u (iii) l-għażla reliġjuża għax "ma kien jemmen b'xejn" (*ibid.*).

It-ton moraleġġanti tar-rumanz jispikka hafna fil-fatt li kemm Dun Karm u kemm is-Sur Kelin jaqblu fil-kritika tagħhom kontra l-qagħda soċjali tar-rahal għalkemm f'sitwazzjonijiet differenti. Kienu wkoll nies ta' Prattika: lill-irġiel ta' Haż-Żgħir is-Sur Kelin kien għaddielhom kelma biex jaqbd u x-xogħol fil-proġett tal-brejkwoter jew mal-Gvern "filwaqt li hu ... ma sab jagħmel xejn, u qed ighix kif jista'" (paġ. 19) jew jagħti l-karità minn butu "biex isabbar lil min jiġi jokrobli l-hniena" (*ibid.*).

Dun Karm ukoll jikkritika l-qagħda mwiegħra tan-nies minhabba l-qgħad. Għalkemm il-kritika tiegħu ma tantx tohroġ qawwija għax jiftah qalbu ma' ommu fl-ambitu familjari (l-istess kif jagħmel 'il quddiem fl-ambitu tal-Knisja meta jkellem lill-kappillan), xorta waħda jissuġġerixxi kemm il-kuxjenza tiegħu kienet qed tinkedd quddiem ir-realtà kiefra. Fost il-kundizzjonijiet soċjali koroh li jsemmi hemm:

- i) familji kbar b'hafna tfal li kienu ngabu fid-dinja minhabba r-rizq limitat tal-proġett tal-brejkwoter, imma issa ma kienx hemm biex jitgħajxu għax il-proġett kien spicċa;
- ii) djar mill-aġħar;
- iii) kondizzjonijiet iġġeniċi hżiena hafna, li jwasslu għall-iv) mard.

Haż-Żgħir, f'dan il-każ, huwa l-mikrokożmu li jirrifletti l-qagħda ta' Malta kollha, għax "kliem Dun Karm... kien jista' jingħad għal bosta oħrajn f'Haż-Żgħir u f'bosta rhula oħra f'Malta" (*ibid.*).

Il-hbiberija bejn Leli u s-Sur Kelin hija sinċiera sa mill-bidu. Is-Sur Kelin mill-ewwel għarf u li kien prekoċi: "meta jiġi mistoqsi xi haġa jwieġeb aktarx ta' raġel milli ta' tifel" (paġ. 20). Iżda kienet hbiberija mfassla fuq l-istudju, b'diskussjonijiet interessanti fuq l-importanza tat-tagħlim, tal-lingwi bħal-Latin, u tal-matematika. Id-diskussjoni fuq l-għażla tal-kotba hija l-itwal: minn issa stess Leli jistqarr iż-żewġ problemi kbar li għandu fih, jiġifieri n-nuqqas ta' parir

min-naħa ta' ommu għax ma kinitx taf skola, u l-indiħil ta' Dun Karm bla ma jkun qara l-kotba ta' idejha għax tkun gżatu s-Sa Marjann.

Il-kummenti tas-Sur Kelin huma meqjusa wkoll quddiem l-għatx għall-gherf ta' Leli. Dan jasal biex jitolbu jsellfu l-kotba. Iżda s-Sur Kelin ihajru għal darba darbejn biex jissahħah fil-lingwi li qed kien jitgħallem. Donnu dan il-parir ihabbar minn issa l-kriżi intellettuali li għad jaq' fiha 'l quddiem il-protagonista meta jkompli jaqra imma ma jissahħah fil-profondità ta' l-gherf. Anki l-kotba li jsemmilu li kellu f'idejha digħa jibdeu iheżżulu l-prinċipji nsara li kien trawwem fihom (paġ. 22).

In-narrattiva fuq il-harġa għall-kaċċa ma' Ganni ta' Kejla u Gużè Snien - żewġt ihbieb li jibqgħu leali lejha anki meta mohħu jibda jmur - kif ukoll fuq il-harġa tal-familja ta' Leli għall-premjijiet, tissuġġerixxi żewġ aspetti fil-hajja tal-protagonista. Minn banda jipprezenta lilu nnifsu bhala żaġżuġh biċċa mir-rahal, li saħansitra jixtieq kieku jara xi fatat, bħall-bqija tar-rahal; imma mill-banda l-oħra waqt il-kaċċa kien joqgħod ireddnilhom fuq kulma kien qara. U nhar l-ghoti tal-premjijiet kien ġie l-ewwel fl-Ingliż u fir-Reliġjon, iż-żewġ suġġetti li kienu qed jaqduh għat-tfittxija ta' l-gherf u li 'l quddiem iwassluh fil-mogħdija għat-taqtiġha qalila bejn l-gherf u l-fidi, u bogħod mir-rahal.

Il-karattru tas-Sa Marjann jiehu dimensjoni ġdida. Fl-ghoti tal-premjijiet setgħet tgawdi s-sodisfazzjon kollu tagħha, mhux bħal żewġha, li baxxa rasu u nfehx jisgħol (biex ma jismax iċ-ċapċip għal ibnu?). Minkejja l-eżempju hażin tiegħu għal uliedha xorta twissih lil Leli biex jibqa' jirrispettaha lil

missieru. Bil-karattru nobbli tagħha tasal biex tistqarr: "U wara kolloxx għaliex għandna neħduha kontra tiegħu?" (paġ. 26).

Tifsir il-kliem

(in-numru jirreferi għall-paġna)

- | | |
|-------------------------|--|
| 23. bil-kbir | hafna, sewwa |
| 23. bil-qaddis | skond il-ftehim |
| 14. bin iż-żmien | kellu l-esperjenza, kien jifhem |
| 22. bis-sokta | għassa bla ċaqliq wara hajt tas-sejjeħ |
| 16. biswit | faċċata |
| 20. bixkla | intricċ |
| 28. ċangar | iċ-ċangaturi ta' l-art |
| 19. ċiera | harsa, aspett |
| 20. dahakkielu | tbiissimlu |
| 23. dawrien fir-raba' | giri fl-egħlieqi |
| 26. fawra ta' rgulija | tqanqila bħal wiehed b'respnsabbiltà fuq spallejha, bħal missier ta' familja |
| 14. forok | pl. ta' 'forka' |
| 24. frieghen | xjaten |
| 13. fuq ir-riħ | fl-inħawi iżda qed jibteghed |
| 16. ġebbedi | jigbed hafna nies |
| 18. ġmieġħ | pl. ta' 'ġimgha' |
| 16. ġorf | ġgant |
| 19. ġorboġ | post imbarbat u mahmuġ |
| 26. għada | drawwa, vizzju |
| 22. għafriħ | xitan |
| 21. Għajb kbir għalina | Imissna nistħu |
| 27. għajjur | kburi, invidjuż |
| 16. gh. għas-sengħa | kburi bl-arti tiegħu |
| 24. għamara | abitat |
| 15. għamlet l-għaġħa | issemmiet sew |
| 16. għažeb | mhux miżżewweġ |
| 25. għandu n-nies | sidu miegħu |
| 15. għarka žift | ċappa sewdinja |
| 17. għorba | barranin |
| 14. hafen | hataf |
| 27. haqq | kemm jiswa |
| 17. harrigiet tal-qawwi | blatiet kbar sammi |
| 18. hluq | tfal |
| 19. il-kbira | l-aġħar |
| 22. il-qamar mela | il-qamar kiber, nofs qamar |
| 16. imghammda | imsejha |
| 13. imrammjet | fihom persuna |
| 26. imrewħa | l-ghodda ta' biex wiehed iżomm in-nar ihagġeġ |

- | | |
|-------------------------|--|
| 13. imsenslin | imdenlin u mghallqin |
| 23. imwegħrin | difficili |
| 25. irdejem | diminuttiv ta' 'rdum' |
| 24. jdoqghielu | jisparalu |
| 22. jigħbidhomlok ġibda | jċanfiek sewwa |
| 13. jiksru | jegħbu |
| 19. jiksru għajnu | idejquh, jagħtu fastidju |
| 15. jittiegħeb | jitharrek |
| 20. jżżiemel | jilgħab, jigġerra |
| 23. jserred | taqa' s-sirda |
| 23. jreżħek | jinġazzak |
| 26. kenur | reċipjent tal-haġar fejn jinżamm in-nar imħagġeġ |
| 25. kisknijiet | biħ-mohbi u bla hoss; inkiss inkiss |
| 27. mahanqa | kullar tal-ġild ma' għonq iż-żiemel |
| 28. magħhad | wiċċ (is-siġġu) |
| 24. mejjet għal nifs | għandi xewqa qalila biex inpejjeħ |
| 21. Mhux ta' l-għaġeb | Mhux hafna |
| 14. milza | berritta tawwalija qisha borża, ta' l-irġiel |
| 13. mirkeb | vapur, bastiment |
| 13. mlajjem | bil-lajma |
| 22. mnasab | pl. ta' 'mansab', l-ghodda u l-post fejn jinqabdu l-aġħasafar |
| 28. Mons | isem jew laqam popolari fil-Knisja jew fl-ordnijiet tal-Knisja biex dak li kun jindirizja lil xi hadd ta' awtorità |
| 14. nisaw | inhaffu |
| 27. niksrux għonqna | jinqalghalniex l-inkwriet |
| 21. nitbasket | immur |
| 13. rah sehmu | ġarrab, bata hafna |
| 22. reddisiet | aġħasafar tal-kaċċa |
| 26. remissa | garaxx |
| 26. skorfn | huta lewnha ahmar |
| 19. snin ta' qghad | żmien bla xogħol |
| 16. taz-zokkor | mill-aħjar |
| 20. tfawwar | tqanqal |
| 16. timrah | tixtered |
| 17. toghkorhom | jissuspettaw hażin |
| 20. wiċċ id-dehen | intelligenti |
| 23. xagħra | art mhix għammiela |
| 19. žiemel tas-sienja | dejem l-istess dawra |

• jissokta f'harġa oħra



TERMINI FIL-LINGWISTIKA ĠENERALI B'REFERENZA GĦAS-SILLABU TAL-LIVELL 'A' (1)



Il-ġesti wkoll għandhom il-lingwa tagħhom, imma t-tnejn il-lingwa u l-ġesti, jikkumplimentaw lil xulxin b'kumplessità lingwistika.

migbura minn GORG MIFSUD

A

AFFISS: il-prefiss, l-infiss u s-suffiss, il-morfema li fil-Malti tintrabat maz-zokk morfemiku jew ma' l-egħruq morfemiċi. Eż. /-e-/ ma' /k-lp/ ⇒ /kelp/ (kelb); /-a:ta/ ma' /parl-/ ⇒ /par^lla:ta/ (parlata).

AFFISS PRODUTTIV: il-prefiss jew is-suffiss li meta jingħaqad ma' morfema oħra jnissel kelma ġdida. Eż. /eks-/ + /pleyer/ ⇒ /ekspleyer/ (eksplejer).

AGĠETTIV BAZI: agġettiv ewlieni li ma jkunx tnissel biż-żjeda morfologika ta' xi affiss.

AGĠETTIV IMNISSEL: agġettiv imsawwar minn morfema libera u morfema marbuta. Eż. /su:f/ (suf) + /-i/ ⇒ /'su:fi/; /tri'yonf/ (trijonf) + /-a:li/ ⇒ /triyon'fa:li/. Dan iġġodd ukoll għall-partiċipji. Eż. 'raġel *ħaddiem*', 'baħar *imqalla*', 'hanut *ippakkjat*'.

AGGLUTINAZZJONI: il-proċess fit-tiswir tal-kelma fejn il-morfemi, bhala elementi b'tifsira sħiħa, iżommu l-forma karatteristika tagħhom mingħajr ma jithalltu ma' l-elementi ta' hdeġhom. Eż. /ma/ + /da:n/ + /'kollu/ ⇒ /madan'kollu/ (madankollu); /al/ + /da's/ + /-ek/ ⇒ /alda'sek/ (għaldaqshekk).

AKROFONIJA: il-prinċipju alfabetiku li hemm grafema fis-sistema tal-kitba għal kull fonema fis-sistema fonologika.

AKRONIMU: kelma msawra bl-ittri jew sillabi f'sensiela ta' kliem, eż. NATO.

ALLOFON: il-varjazzjoni attwali u personali tal-fonema. Eż. /-au/ u /-ou/ u /-ai/ u /-ei/ fis-sekwenzi /'telau/ :: /'telou/ (telghu) u /'naiʃu/ :: /'neiʃu/ (nghixu).

ALLOFRAZI: varjanti ta' frazi li ma tinfluwenzax it-tifsira tagħha. Eż. /mu'ʃaun/ (m'hux hawn) u /muwieʃaun/ (m'huwiex hawn).

ALLOGRAF: varjanti fl-ortografija ta' l-istess hoss.

ALLOLOG: forom differenti ta' kelma li jkun differenti fl-affissi biss. Eż. /'pubbliku/ (pubbliku), /ip'pubblika/ (ippubblika), /pubblikatts'yoni/ (pubblikazzjoni), /pubblika'tu:r/ (pubblikatur).

ALLOMORF: varjazzjoni tal-morfema li tkun f'distribuzzjoni komplimentarja mal-varjazzjonijiet l-oħra ta' l-istess morfema. Eż. /-i:n/, /-a/, /-s/ bhala allomorfiġiet tal-morfema tal-plural tan-nomi bil-Malti fil-kelmiet /malt-/ + /-i:n/ ⇒ /mal'ti:n/ (Maltin), /nu'ta:r/ + /-a/ ⇒ /nu'ta:ra/ (nutara), /film + -s/ ⇒ /films/ (films).

ALLOMORF ZERO: terminu iehor flok morfema zero, i.e. meta l-morfema tkun implikata mill-kuntest u mhux mill-fonemi. Eż. il-kelma 'umli' u 'ktieb' fis-sekwenzi 'irġiel umli' u 'ħdax-il ktieb' flok *'irġiel umlin' u *'ħdax kotba'.

ALTERNAZZJONI AWTOMATIKA: l-alternazzjoni awtomatika tal-fonemi sseħħ skond xi regola partikolari. Ngħidu aħna, hemm il-konsonanti mleħħna /b/ (b), /v/ (v), /d/ (d), /z/ (ż), /dj/ (ġ) u /g/ (g) li jsiru mhux-imleħħna f'tarf il-kelma, i.e. /p/ (p), /f/ (f), /t/ (t), /s/ (s), /tʃ/ (ċ) u /k/ (k):

*/kelb/ ⇒ /kelp/ (kelb);
*/nerv/ ⇒ /nerf/ (nerv);
*/ha'di:d/ ⇒ /ha'di:t/ (ħadid);
*/ħaz/ ⇒ /ħas/ (ħażż);
*/tiedj/ ⇒ /tietʃ/ (tieġ);
*/la:g/ ⇒ /la:k/ (lag).

ALVEOLARI: ta' l-alveoli; il-konsonanti alveolari jirrealizzaw ruħhom meta l-ilsien imiss jew joqrob lejn il-ħanek.

AMBIGWITÀ SINTATTIKA: l-ambigwieta li tista' ġġib l-ordni ħażina tal-kliem li ma tkunx taqbel mas-sintassi tal-Malti. Eż. 'sieq il-mejda l-miksura' għax ma nafux sewwa min hu miksura, hix 'is-sieq' jew 'il-mejda'.

AMELJORAZZJONI: tibdila semantika fil-kelma fejn it-tifsira tinbidel b'xi mod għall-aħjar. Eż. /a:n/ (ghan) xi darba kienet t'fisser 'skop ħażin' u maż-żmien saret t'fisser 'skop' ikun x'ikun.

AMFIBOLIJA: l-ambigwieta fit-tifsira tas-sentenza kollha għalkemm il-kliem fiha ma jkunx ambigwu. Eż. 'In-nannu ma xtaqx kieku ma jgħid xejn'.

ANALIŻI GRAMMATIKALI: l-istudju li jiddeskrivi l-partiġiet kollha ta' l-istruttura tas-silta mogħtija. Fil-grammatika tradizzjonali t'fisser il-proċess li jfisser il-funzjoni ta' kull element fis-sentenza.

ANALIŻI MORFOFONEMIKA: l-istudju tal-lingwa biex wieħed jagħraf u jiddeskrivi l-fonemi u l-morfemi u l-modi kif jaħdmu bejniethom flimkien.

ANALIŻI SINTATTIKA: l-analiżi ta' l-istrutturi tal-lingwa dwar l-ordni u l-gruppi tal-kliem, u kif għandhom x'jaqsmu ma' xulxin u ma' l-istrutturi ta' qabilhom u ta' warajhom.

ANALOGIJA PROPORZJONALI: il-proċess ta' analogija biex wieħed jasal biex isawwar forma mhux magħrufa fuq mudell magħruf. Fil-Malti hemm l-eżempji magħrufa tal-forom verbali u l-forom nominali. Eż.

kelb ⇒ *klieb*;

belt ⇒ ? (*bliet*)

ANATOMIJA SESSWALI: pari ta' nomi li minnhom infihom juru l-maskilità jew il-femminiltà tagħhom. Eż. missier :: omm; barri :: baqra; serduk :: tiġieġa.

ARTIKULAZZJONI: iċ-ċaqliq tal-organi tat-taħdit li jista' jibdel u jvarja t-ton jew inissel hsejjes sekondarji. Minn fost dawn l-organi nsemmu x-xufftejn, l-ilsien, is-sniien u x-xedaq.

ASPETT: il-firxa taż-żmien u l-kompletezza ta' l-egħmil kif jidher fil-forma tal-verb. Fuq dan il-qasam tekniku fil-Malti, ara, *A Study of Aspect in Maltese* (1981) ta' Albert J. Borg.

ASSIMILAZZJONI: il-proċess li bih hoss jinbidel minhabba hoss iehor. Eż. /b/ li jsir /p/ fil-kelma */btiehi/ ⇒ /ptiehi/ mis-singular /bitha/.

AVVERBJU GĦALL-GRAD: kelma b'funzjoni ta' avverbj u turi l-grad li jkun. Eż. 'tajeħ ħafna', 'x'aktarx imqajjem', 'ħażin wisq'.

MUDELLI MILL-KARTA TA' L-EŻAMI

SESSJONI NOVEMBRU/DIĊEMBRU, 1986

L-EWWEL KARTA

2. SILTA TA' PROŻA

a. *It-titlu:* Is-sistema tal-ġuri f'Malta

b. *Taqsisra*

Is-sistema taghna tal-ġuri f'kawżi kriminali tawhielna l-Ingliżi. Il-jedd tal-ġuri huwa d-dritt ta' kulhadd. Ikun hemm dejjem sens kbir ta' ġustizzja mal-mixli. Id-disa' ġurati bis-sens komun tagħhom u b'sens kbir ta' ġustizzja, kif jaħilfu fil-bidu tal-ġuri, iridu jaraw jekk l-akkużi li ngabu kontrieh twettqux jew le bil-provi. Id-disgħa jingħażlu minn fost il-poplu għal ta' l-apposta għax inkella l-imhallfin ikunu iebsa wisq ma' l-akkużat. U jaslu għall-ġudizzju tagħhom wara li jkunu xtarru sewwa kulma jkun intqal mill-prosekuzzjoni, mid-difiża u mix-xhieda.

ċ. i. *Sentenza f'sentenzi iqsar:*

- a. Is-sistema tal-ġuri f'kawżi kriminali writnieha minghand l-Ingliżi.
- b. Disgħa min-nies komuni, li ma jkunux tekniċi, jintgħażlu minn oqsma differenti tal-hajja.
- ċ. Huma jridu jgħidu jekk l-akkużat huwiex hati jew le.
- d. Iridu jaraw jekk l-akkużi li ngiebu mill-prosekuzzjoni kontra l-mixli ġewx ippruvati jew le.

ii. *L-għerq u l-forma:* ngiebu: √G-J-B, l-I Forma; jaslu: √W-S-L, l-I F.; jitwarrab: √W-R-B, il-V F.; għarblu: √GH-RB-L, it-II F.; xxaqleb: √X-QL-B, it-II F.

iii. *Verb:* oqsma ⇒ qassam; mixli ⇒ xela; meqjusa ⇒ qies; aktar ⇒ kattar; difiża ⇒ iddefenda.

iv. *Nom:* jridu ⇒ rieda; writnieha ⇒ wirt; akbar ⇒ kobor; ġust ⇒ ġustizzja; tiġi ⇒ miġja.

v. *Tifsir:* ċjoe = jiġifieri; akkużat = mixli; garanzija = serħan ir-ras; lat = naħa; kapaċi = jafu; fundamentali = prinċipali; għarblu = stħarrġu; komuni = normali; oqsma = ambjenti; interpretata = mfissra.

3. TRADUZZJONI

Madwar 5,000 sena ilu saret sejba importanti hafna fl-Ewropa – is-sejba tal-bronż. Is-sjuġ, iċ-ċappetti, il-bokkli, l-istalletti u ċ-ċinturini, kollha saru b'dan il-'metall' il-ġdid ta' l-għaġeb u bdew jinfirxu ma' l-Ewropa.


Dawn l-oġġetti kienu jleqqu, bħar-ram aħmar u d-deheb, imma n-nies kienu jaħsbu li s-sustanza l-ġdida bilfors li kienet tiswa bil-wisq hafna aktar. Lewnha kien bħad-deheb, imma kienet iebsa aktar u safrattant tista' tinhadem xorta waħda. Kienet hafna aħjar biex wiehed jagħmel biha l-istrumenti, l-armi u l-ġhodda milli kien il-ġebel jew ir-ram aħmar.

Għadna ma nafux min kien il-poplu antik li sab it-taħlita tad-90 parti ram aħmar u l-10 partijiet landa li minnhom jissawwar il-bronż. Is-sejba x'aktarx li seħhet fl-inħawi fejn kien hemm hafna ram aħmar, u fejn kienu ilhom ifittxu xi sustanza ġdida li tkun tista' twebbes dan il-metall artab: jista' jkun fi Spanja u jista' jkun fl-Ingilterra. Il-biċċa l-kbira tal-mużewijiet fihom eżempji ta' l-ġhodda, ta' l-armi jew tat-tiżjin magħmula mill-bronż bikri.

KIF TIPPJANA L-ESEJ

KOMPONIMENT ĠENERALI

PJAN BIL-PUNTI FRIEGHI
(Meta wiehed ikollu quddiemu sugġett għal komponenti ġenerali, jaqbel li jippanah sewwa. Hawn għandkom wiehed, jismu "Id-Drawwriet Soċjali taż-Zwieg" (ovali, fin-nofs) u minnu herġin sitt frieghi jew punti ewlenin. Dawn jergħu jinqasmu fi frieghi iżgħar jew puntini kull waħda. Il-vleġeg juru r-rabta bejn l-ideat li tridu dejjem taslu għaliha fil-kitba tagħkom.)



Travel Savers

ISIC


Student? Then it pays you to have the International Student Identity Card. It is the only internationally recognised proof of your students status. The **ISIC** card is the only accepted card that enables you to obtain discounts and benefits in Malta and overseas.

Eligibility

The **ISIC** card is issued to full time registered scholars and students who are at least 12 years old. It is only issued upon official proof of full time student status. Two passport sized photos are required.

Major Benefits

- Reduced airfares from Malta. Fly to Rome for only Lm29.00 one way, to Amsterdam for only Lm90.00 return; and many more destinations.
- Discounts in various stationers, booksellers, clothes shops, etc.
- Free entrance or 50% discount on entrance charge to various discotheques in Malta.
- And much more.



Costs only 75 cents.

Valid until 31 December '89 and renewable.

International proof of your student status.

Use it for discounts on flights, trains, accommodation and more.

Issued to students of 12 years old, and over.

Use it for discounts in Malta, Gozo and worldwide.

NEW

50% discount for ISIC and YIEE card holders on all performances organised exclusively by the Manoel Theatre Management Committee.



220, ST. PAUL STREET, VALLETTA, MALTA. TEL: 624983, 626628.

Għaqda ta' l-Ivvjaġġar għall-Istudenti

L-Ivvjaġġar sar parti ewlenija mill-edukazzjoni fid-dinja moderna tagħna u għal dan il-għan grupp ta' studenti universitarji, minn jeddom, waqqfu fl-1963 l-NSTS ("National Student Travel Service" – Servizz Nazzjonali ta' l-Ivvjaġġar għall-Istudenti).

Illum l-għanijiet ta' l-NSTS għadhom l-istess: li jagħtu lill-istudenti u liż-żgħażaġh l-aħjar prezzijiet u servizzi possibbli għall-edukazzjoni permezz tal-ivvjaġġi. L-NSTS qiegħda hemm biex taqdi liż-żagħżuġh li jixtieq jivvjaġġa bl-irhis u hija l-unika għaqda awtorizzata f'Malta għall-"Karta ta' l-Identità" Internazzjonali ta' l-Istudent (l-*International Student Identity Card*) kif ukoll għall-Bdil Edukattiv taż-Żgħażaġh (il-*Youth International Educational Exchange Card*) u l-Karta ta' l-Identità għall-Federazzjoni Internazzjonali tal-Federazzjoni tal-Lukandi għaž-Żgħażaġh Mistednin (l-*International Youth Hostel Federation Guest Card*) li qegħdin hemm għalik bi ftit flus u jagħtuk hafna roħs u faċilitajiet. L-NSTS toffrilek għall-gosti individwali tiegħek it-trasport, l-akkomodazzjoni, il-vaganzi, il-korsijiet tal-lingwa u l-protezzjoni ta' l-assikurazzjoni li jithejjew apposta għall-htigijiet ta' l-istudent u taż-żagħżuġh.

L-Għaqda tgħin ukoll lill-istudenti billi toffri xi boroż ta' studju u "sponsorship" għal dawk li jistudjaw barra minn Malta.

L-NSTS tagħmel ukoll bosta kontribuzzjonijiet kulturali, fosthom ta' min isemmi l-*Muzikafest*, attività li ssir fil-kampus universitarju bil-għan li tkattar l-għaqda u t-tibdiliet bejn Malta u d-dinja kollha.

L-NSTS iżżomm kuntatt ma' l-istudenti u ż-żgħażaġh bl-għajnuna tal-gwida ta' l-ivvjaġġar li toħroġ kull sentejn *Anyway* u bil-fuljett ta' aħbarijiet ta' kull xahrejn *NSTS Newsflash*.

Tahsibhiex darbtejn li tasal wasla sa 220, Triq San Pawl, il-Belt meta tkun trid xi pariri dwar l-ivvjaġġar bl-irhis. L-impjegati ta' l-NSTS dejjem lesti biex ighinuk fl-ideat tiegħek dwar il-vjaġġi f'dawn il-hinijiet:

Fis-Sajf		
It-Tnejn, l-Erbgħa, il-Ħamis	9.00–13.00	15.00–18.00
It-Tlieta u l-Gimgha:	9.00–13.00	15.30–19.00
Is-Sibt:	9.00–13.00	
Fix-Xitwa		
It-Tnejn, l-Erbgħa, il-Ħamis	9.30–12.00	14.30–16.30
It-Tlieta u l-Gimgha	9.30–12.00	15.00–19.00
Is-Sibt	9.30–12.00	

Tistgħu tissieħbu fil-Klabb ta' l-Istudenti u ż-Żgħażaġh għall-Ivvjaġġar.

NSTS—STUDENT AND YOUTH TRAVEL
220, Triq San Pawl, il-Belt
Tel.: 626628, 624983.

ADRIAN STIVALA

SAN ĠWANN

KUMMENT ĠENERALI

FUQ IL-KARATTRI



Minkejja l-qosor tiegħu *San Ġwann* (1938) ta' Ġużè Galea joqgħod max-xejra tar-rumanz storiku-romantiku, li bħala stil letterarju ilu jinkiteb sa mill-1878 bir-rumanzetti ta' Ġużè Muscat-Azzopardi. Fih ukoll jinħassu ż-żewġ għanijiet ewlenin tar-rumanziera Maltin ta' qabel is-Sittinijiet f'dan is-seklu, jiġifieri t-tiswir tal-Malti bħala lingwa artistika u l-qawmien kulturali nazzjonali. Dawn kienu valuri sħaħ li bilfors kellhom jitwettqu bil-kitba fit-tittixija ta' l-identità Maltija.

Fir-rumanzi kollha ta' Galea tispikka dejjem it-taqbida bejn iċ-ċittadini Maltin u iċ-ċittadini barranin bl-irqaqat u bl-individwi meħtieġa skond kif jitlob il-kanavazz tar-rumanz li jkun. F'*San Ġwann* it-taqtiġha f'din it-taqbida tista' tingabar hekk mill-aspett ta' karattri:

IT-TAJBIN

La Cassiere
Glormu Cassar
Vitorju Cassar
Mariroz
Fantin
Is-Sur Ġann Bonell
Toni Bonell
Il-Kan. Nazju Abela
(Karla s-Sardiniza)
(L-Isqof)

IL-ĦZIENA

Menzju Impellizzeri
Romegas
Mailloc
Cressino



La Cassiere, għalkemm barrani, xorta jidher nazzjonalizzat għax jaqbeż għall-interessi Maltin il-hin kollu: "L-aħbar tal-ħatra tas-Sultan griet bħal berqa fl-ibliet u fl-irhula, u sar ghors li baqa' jissemma. Dak in-nhar kien jum ta' btala, ferħ u mistrieħ, u kulhadd refa' mix-xoġhol u nesa d-dwejjaq u t-tbatija tal-hidma ta' kuljum" (I Kap 1) u "Cassiere... kellu ġibda lejn niesna, u ma kienx jagħtihom il-ġenb bħal xi slaten oħra" (I Kap 13).

Karla s-Sardiniza, l-aktar karattru realista li hemm fir-rumanz, bħala mġiba morali toqgħod mal-ħziena, iżda fl-aħhar tinfeda, għalkemm b'għan vendikattiv kontra Impellizzeri, meta marret tikxfu lill-awtoritajiet li kienu qegħdin ifittxuh. Għalhekk, fl-egħluq tar-rumanz waqt it-tqegħid ta' l-ewwel ġebba tal-Knisja ta' San Ġwann u t-tieg ta' Mariroz u Vitor Cassar, tidher "li kienet mitlufa qalb ir-rassa tan-nies (u) hasset ferħa ta' qalb għal kull ma kien qed jiġri u jsir" (IV Kap. 17).

L-Isqof tul il-ġrajja fittizja qatt ma fehem lill-Granmastru anzi wasal biex jimpika miegħu fuq il-post fejn kellha tinbena l-knisja u jżomm, imqar indirettament, mal-partit ta' Romegas: "L-Isqof kien miksurs mas-Sultan fuq li dan, żmien qabel, ma kienx ried jagħti s-sensja li jinbena l-Palazz ta' l-Isqof fil-Belt il-ġdida, billi kien jidhirlu li f'dik il-Belt l-ebda kap hlief is-Sultan ma kellu joqgħod; u wkoll issa l-Monsinjur ha wisq għalih għax deherlu li bħala Isqof u Kap tal-Knisja f'Malta, il-Granmastru messu, għallinqas, jiehu parir mingħandu fuq il-bini ta' knisja ġdida" (II Kap 2).

Imma fl-egħluq tar-rumanz l-Isqof jiċċelebra fl-okkażjoni u jbierek l-ewwel ġebba (l-aspett storiku) u jtejjeg lill-agħrajjes (aspett jittizju).

ZAMMIT U L-ISTORJA



Tpingijiet ta' Gorg Zammit: fuq: il-Kappella ta' San Pawl, San Pawl il-Bahar, Haġar Qim; isfel: Chajn Razul, San Pawl il-Bahar.

F'EGHLUQ it-tmenin sena ta' Gorg Zammit thajjart nintervistah biex illaqqaqghkom ma' dan il-poeta romantiku li dejjem laqatni sa minn fuq il-bankijiet tal-hames klassi fejn kien ifissrilna l-Letteratura Ingliza bl-akbar entuzjażmu, l-aktar il-poeziji ta' Keats. Din l-intervista tkompli fil-harġa li jmiss. Nissuggerulkom biex taraw ukoll intervista oħra li ghamiltu u li diġà dehret f'Analizi vol. I n. 4, paġ. 14-15 u n. 5, paġ. 20-21.

1. X'inhi t-tifsira ta' l-Istorja ghalik?

Daqskemm hi zghira fid-daqs, daqstant iehor hi kbira fl-Istorja, art twelidna. Min ma jafx lil Malta hlief bhala tikka, bil-kemm tidher fuq mappa, qatt ma jghaddilu minn rasu x'teżori ta' gmiel iżejnu 'l-gzejjer taghna u x'sensiela bla tarf ta' grajjiet storiċi jinsguha mal-bqija tad-dinja, speċjalment ta' l-Ewropa.

Fl-isbah ta' zghoziti kelli x-xorti li nkun ghal ċertu żmien student fl-Università Gregorjana ta' Ruma u fl-istess hin fil-Kulleġġ Skoċċiż, fl-istess belt. Shabi l-istudenti Skoċċiżi, li lil Malta kienu jafuha biss bhala tikka f'nofs il-Mediterran, biex jiċċajjaw kienu jistaqsuni: "Gorg, wiehed, f'Malta, jista' jisker minghajr ma jaqa' l-bahar?"

Xi żmien wara, grupp minn shabi Skoċċiżi kitbuli li kienu ġejjin biex jaraw lil Malta; u jien ilqajthom, ittrattajthom, u hadthom 'l hawn u 'l hemm fl-isbah postijiet ta' Malta u Ghawdex, u wrejthom it-teżori ta' Storja li bihom pajjiżna hu miżghud; mill-preistorja ta' Ghar Dalam għall-ghaġeb tat-tempji megalitiċi taghna; għal Haġar Saffieni, għall-Katakombi ta' San Pawl u ta' Sant'Agata, għal dik il-gawhra ta' belt li hi l-Imdina, kollha mdawra swar; għal Sant'Anġlu bil-palazzi taghha, għat-tapezzeriji tal-Palazz u ta' San Gwann. U dawn shabi stqarrew miegħi li qatt ma kien għadda minn rashom li Malta hi teżor ta' gmiel u ta' storja li hi. U wiehed jista' jahseb kemm hassejtni minfuħ b'din l-ammissjoni. Minn dak iż-żmien 'l hawn għaddew hafna snin. Imma

baqghu kultant jifjaċċaw f'Malta u jfittxuni. Illum il-biċċa l-kbira mietu.

L-imhabba lejn art twelidi u l-entuzjażmu għall-grajjiet glorjużi taghha minn dejjem kienu f'demmi, u ma setghux ma jifjaċċawx 'l hawn u 'l hemm fil-kitba tiegħi. Dak kollu li hu Malti; dak kollu li jgħaqqadna mat-twemmin ta' missirijietna li għamilna kbar quddiem ġnus oħra; dak kollu li jfakkarna fil-qlubija ta' dawk li hallew hajjithom fuq is-swar ta' l-Imdina u ta' Sant'Iermu u ta' Sant'Anġlu; dak kollu li jixhed iċ-civiltà tal-poplu taghna mill-eqdem żminijiet u l-imhabba lejn artna minn żmien il-Gwerer Puniċi sal-gwerra li spicċat fl-1945 hu għaliġa għaziż daqs id-dawl ta' għajnejja. U nitnikket nara l-inqas nuqqas ta' rispet, l-inqas att ta' indifferenza lejn dak li hu taghna, ta' artna, ta' ġensna. F'"Il-Ghanja tas-Seba' Niċċ" niggi fil-mixja tiegħi minn Niċċa għal oħra hdejn Ghajn Razul, li minn isimha turik li għandha konnessjoni mal-miġja ta' San Pawl f'Malta, u nsib li l-ilma ta' din il-Għajna, xi darba ilma ta' tjeba bla qies, issa m'hux tajjeb għax-xorb, minhabba nuqqas tal-kura meħtieġa biex il-bini li sar qrib l-Għajna ma jkunx kawża ta' tniġġis ta' dak l-ilma prezzjuż, kif fil-fatt ġara. U għalhekk nilmenta:

..... Hekk, il-Malti
Jaf iġhożzu lill-gawhar ta' ġensu;
Dil-qima li jagħti lil artu,
Dal-ġieh li ried jagħzel tas-sema
Ried iġholli 'l-barrani, u lil hwejġu
Difinhom fil-qabar tal-kinsi.
Dan sehemna, sa tisbah dik l-ghodwa
Li l-Malti jistenbah minn nġhasu
U 'l Alla jrodd hajr li hu Malti.

Għalhekk, f'"Il-Ghanja tas-Seba' Gherien" nistieden lill-qarrejja biex miegħi jzuru 'l artna:

F'kull gholja li tittawwal
Fuq raba', rhula, bliet;
Fis-swar, fejn, ghal għieq ommhom
Ixxerred demm l-ulied;

F'kull għar li fih jinstemghu
Jidwu għajjet iż-żmien
Biex dak li għej li jtebba'
Is-safa ta' li kien;

Biex Malta tibqa' Malta
Biex hadd għiehha ma jtemm;
Biex demmha jibqa' demmha
U safi minn kull semm.

Ħarsa madwari tnikkitti għax nara li l-hajja ta' llum nisslet f'qalb il-poplu tagħna, kif għamlet fil-qalb ta' popli ohra, materjalizmu li jgħiegħel lill-bniedem jistmerr dak kollu li ma jgħib miegħu l-flus, il-hajja mpahpha, il-pjaċiri tad-dinja; min-naħa l-oħra turini li għad fadal, tant fost il-kbar kemm fost iż-żgħażaġh, qlub nobbli, marbuta mat-tajjeb u mas-sabiħ u kburin bin-nisel tagħhom; u għalhekk jien ngħid fil-poezija tiegħi "Lis-Swar ta' Malta":

Swar art twelidi, meta nħares lejkom
Telgħin qiskom muntanji ta' l-azzar,
Qalbi tingħafas bit-tifkira għażiża
Tad-demm li ċarċar minnkomm bħal għargħar;

Tad-demm li hammar halli hadd ma jhammar
Wiċċ il-qalbiena wlied ta' din il-Gżira;
Qalbi tingħafas għax iż-żmien sejjinkom:
Suritkom xejn ma tiffisser hliet tifkira.

Qalbi tingħafas għax iż-żmien sejjinkom;
Izda nitkabbar, għax la iż-żmien qerried
Anqas il-qilla ta' Kajjin ma naqqset
Fina l-qlubija tal-missirijiet.

Għax, bħal missirijietna, l-art twelidna,
Aħna wliedha ta' llum, fl-hena u fil-hemm
Inhobbuha, ngħożzuha, u biha f'qalbna
Lesti nċarċru sa l-aħħar qatra demm.

Fil-poezija "Lil Dun Mikiel Xerri" l-ewwel nibki għall-fatt li dan l-iben kbir ta' Malta — qassis qaddis, professur għaref u vittma ta' l-imħabba lejn artna — anqas biss nafu fejn hu midfun; imbagħad nistabar b'dan il-mod:

Izda ma nibkux aktar. Issa rajna
Li qabar ma jibdilx f'ħieles l-irsir;
Isem fil-bronż imnaqqax nien u majna:
Ismek, ġo qalbna, jibqa' dejjem kbir.

Ismek ġo qalbna jidwi dejjem. Ismek
Midfun fl-imħabba ta' l-ulied; u dan
Iżommok dejjem haj; jekk tmermer ġismek,
Giehek jagħleb il-għieq ta' kull sultan.

It-taqbid ta' sikwit tal-kursara kontra niesna, l-eroj ta' l-Assedju l-Kbir ta' l-1565, il-kuraġġ ta' ġensna wiċċ imb'wiċċ mal-qawwiet ta' Napuljun, jidhru 'l hawn u 'l hemm fil-Poeziji, u ma nsejtx inpingi kwadru ċkejken tal-herba li halliet fostna t-Tieni Gwerra Dinjija — xena ta' mara u tarbija sejrjn kwietu lejn darhom xhin minn fuq ajruplan ta' l-għadu ntefghet bomba li qerdithom it-tnejn; u dan fil-poezija "Darba, f'Wied Babu":

U l-kwiekeb, dak il-lejl
Għalxejn
Bkew dmughhom tal-fidda
Fuq omm u wild, minxura
F'nagħsa tal-mewt.

Alla Hallieq!
Kien minn idejgħ, li harġet
Qalb l-alla qerried?

U f'"Rajtek Tistenna" naghder omm li qiegħda tistenna lil binha lura mill-gwerra — u fil-figura ta' dik il-mara hemm rappreżentati tant u tant familji li tilfu kapijiet, membri u wlied fit-taqbid li gieb min jaf kemm luttu fid-dinja:

Rajtek tistenna hiemda fuq is-setaħ:
Riefnu qerried kien minn fuq l-art għaddej:
U frott imħabbtek, dak ir-riefnu, garru,
W int bqajt tistenna, bqajt tistenna għalxejn.

Rajtek tistenna hiemda fuq is-setaħ...

2. Kif tħares lejn il-problema tan-niket u d-dulur?

Fost il-problemi li jhawdu moħħ il-bniedem insibu l-problema tad-dulur, id-dwejjaq li jagħfsu lil min jintlaqat minn xorti ħażina bħal mard, uġiġh, daqqiet ta' frosta minn min l-inqas jistennieha mingħandu, it-trijonf tal-ħażen fuq min hu tajjeb jew gwejjed — problemi li trid u ma tridix iġibulek dubji fuq il-ħniena ta' Alla u l-gustizzja tiegħu. U dan il-ħsieb jien nesprimih f'"Il-Għanja tas-Saltna" (paġ. 43) fil-versi:

Min ma ġarrabx, fil-Golgota tal-hajja,
Xewqa li jgħajjat 'Lamma sabaqtani'?

U dan hu veru għall-bnedmin kollha. B'danakollu, m'għandniex inħallu shaba tghattilna d-dawl tax-xemx. Il-hajja turina li ħażin jagħmel min jahseb li Alla qatt jabbanduna 'l-bniedem. Anki meta kollox jidher iswed; anki meta wiehed jaqta' qalbu għal kollox, dik il-ħniena li hu jiddubita minnha tkun qiegħda tghasses fuqu, kif hemm fil-lirika qasira "Alla Ħdejk!" (paġ. 125):

Tgħolli lehnek lejn is-sema:
Lehnek jidwi bla tweġib?
Għalxejn thabbat bieb il-ħniena?
Tibqa' mghattan mas-salib?
Ma tarax hliet dlam u dmija,
B'qalb maqtugħa tgħolli jdejk;
Tahsbu sebek: izda hares —
Alla Ħdejk!

L-istess ħsieb jinsab fl-aħħar versi tal-poezija "Wara l-Anestezija" (paġ. 126) li jien ktibt fl-Isptar San Luqa, wara operazzjoni:

Ħassejt harstek, Mulejja,
Tberred il-hruq tad-deni fuq haddejja.
M'ghadux sfiq
Lehen l-illiq.
F'bews ltaqghu
Hena u niket.
Kollox,
Kollox,
Kollox siket.



Bħala bniedem għaddej mid-dlami-jiet tad-dubji li minnhom iġhaddi kulhadd. Għalhekk ġew mumentu meta kelli ngħolli għajnejja 'l fuq u nsaqsi:

Għaliex, Mulej?
Il-ward u x-xewk m'ghamilthomx Int it-tnejn?
Għaliex ix-xewk iniggeż bla jintemm
U l-warda tfevwah siegħa, tnin fix-xejn?
("Għaliex, Mulej?", paġ. 184)

B'danakollu, dejjem fittixt li nnissel it-tama fil-qarrejja. Għalhekk ktibt:


Fuq ġwienah il-għana, mas-sema
Fil-gholi fil-gholi ttajjart,
U rajt dmugh il-kwiekeb iċarċar
U jnebbet il-faraġ mill-art,
U jtaffi bil-għasel it-tosku
U jislet mix-xewk ġmiel il-ward.
("Fuq Ġwienah il-Ghana", paġ. 129)

• jissokta f'ħarġa ohra



Tpingijiet ohra
ta' Zammit: l-Imdina;
Dghajsa ta' l-Irmonk,
bl-Isla fl-isfond.

pirati elettronici



Meta tixtri jew iddoqq tejps tal-mużika, meta tikri vidjows qatt staqsejt lilek innifsek jekk f'idejk għandekx materjal "misruq"?

L-irrekordjar illegali tal-vidjows, tal-mużika u tas-softwer tal-kompjuter huwa tant mifruq u jsir fil-miftuħ li min ikun ġej minn barra minn Malta biss jinduna x'ikun għaddej. Il-ħwienet tal-vidjows tant jidhru ġenwini illi min hu espert fis-sugġett biss jista' jinduna. Il-bqija ma jarawx, mill-mod biss kif inhuma impoġġjin il-vidjows, li f'Malta dawn huwa illegali. Il-ħwienet tal-vidjows u bosta mill-postijiet fejn jinbiegħu t-tejps tal-mużika ma jbigħux il-prodott ġenwin, iżda l-kopji misruqa mill-original jew minn fuq kopji oħra tiegħu.

Izda għandu mnejn wieħed jistaqsi: "B'daqshekk, x'hemm hażin? Dan nagħmluh il-ħin kollu!" "Aħna nirrekordjaw id-diski u l-mużika mill-original għal fuq tejps tagħna, nirrekordjaw minn fuq ir-radju, it-televiżjoni u mezzi oħra".

L-irrekordjar għal skopijiet personali huwa żbaljat u illegali wkoll, iżda ma jagħmilx daqstant ħsara daqs meta jsiru kopji għan-negożju!

Wieħed ma għandux jinsa illi l-produzzjoni tal-film jew tad-diski tfisser għall-kumpanija li tkun somom kbar ta' flus. Il-ħaddiema fl-istadji kollha tal-produzzjoni jridu jiġħallsu. Il-kumpaniji wkoll iridu jħallsu lill-artisti, lill-awturi, lill-kompożituri u lil nies oħra. Iħallsu għall-ħin tal-kiri ta' l-istudjows, għar-reklamar, għall-promozzjoni u fl-aħħar mill-aħħar mhux biex jerġgħu jġibu dak li jkunu ħallsu iżda biex jagħmlu profitt biżżejjed halli jerġgħu jinvestu fi proġetti oħra u jgħaddu d-dividendi lill-investituri.

Meta tixtri jew tikri vidjow ġenwin, jew tejp tal-mużika, parti mill-flus li tħallas tmur lura għand is-sidien tad-drittijiet jew għand il-kumpanija li tkun ħallset tant flus fil-bidu.

Meta tixtri jew tikri vidjow *illegali* jew tejp tal-mużika, flusek *kollha* jmorru fil-but tan-nies li jmexxu dan in-negożju. Is-sidien tal-materjal li jkunu qed ibigħu dawn il-pirati u jaqilgħu l-flus bih minn fuq dahar ħaddieħor, ma jkunx qed idahħlu xejn!

Fuq skala internazzjonali dan ngħidulu "serq

tad-drittijiet". F'pajjiżi serji jitqies bħala serq, tant li barra li hemm pieni ta' ħabs għal dawn il-pirati elettronici, hemm multi u kkonfiskar tal-mezzi li jintużaw biex jinsteraq il-materjal.

Kieku l-pajjiżi kollha jimxu fuq il-passi ħżiena tal-Maltin u jħallu dan is-serq bil-miftuħ, nispiċċaw biex ma jkunx hawn films u mużika x'naraw, x'nisimgħu u x'jinsterqu. L-industriji tal-films u tal-mużika jissaw fix-xejn ukoll!

Huwa raġunar żbaljat li għax tant nies qed jagħmlu hekk – jikru u jiffrekwentaw libreriji tal-vidjows pirati jew jixtru t-tejps b'mużika misruqa, bħall-ġabra ta' kull xahar li hi popolari ħafna u mxerrda ma' Malta kollha – m'hemm xejn x'izommok milli tagħmel hekk inti wkoll. B'xorti ħażina, il-mentalità ta' "xejn m'hu hażin" hija żbaljata għall-aħħar. Wieħed mhux biss m'għandux ikompli jiffrekwenta l-ħwienet tal-vidjows pirati iżda suppost li jhegġeg lil sħabu biex jagħmlu l-istess bħalu.

Wieħed jittama li fl-aħħar mill-aħħar Malta wkoll timxi fuq il-liġijiet tad-drittijiet fuq skala internazzjonali. Il-gżira tagħna li trid tigbed investiment aktar minn barra u tkattar l-attività-jiet barranin trid tgħaddi liġijiet ta' din ix-xorta.

Wieħed għandu jifhem ukoll li l-fattur tal-prezzijiet għandu parti ewlenija f'din il-problema. Aħna qed nagħmlu ħilitna kollha biex nikkonvinċu lill-kumpaniji l-kbar tal-vidjows u tad-diski halli jraħħsu l-prezzijiet għal Malta. Il-Gvern ukoll għandu jagħmel il-parti tiegħu. Bħalissa, id-diski, it-tejps u l-vidjows għandhom 30.5% jew 47% taxxa tad-dwana, minbarra li l-vidjows jerġgħu jħallsu Lm2.00 għaċ-ċensura kull darba li l-istess film jingieb hawn Malta. Bla dubju ta' xejn, f'din il-ħaġa wkoll il-pirati ma jħallsu xejn u ma jagħtux sehemhom lill-kaxxa ta' Malta.

Visual & Sound Communication Ltd
Operaturi taċ-Ċentri tad-Diski u
l-Vidjows Exotique

Exotique

AVVIŻ B'REKLAM

minn paġna 5

Kozza (mart Bertu) tibki lil binha li kien ilu granet nieqes.

Ugħigh f'qalbi għandi għoddu qatlini,
ghax ibni l-mahhub tiegħi nfired minni,
min jaf ruhi ibni s'issa, Bert, x'sar minnu?
Rabbjetu fost tant għożża, u issa hallieni
f'baħar ta' kbir imrar imcaħħda minnu!
Alla jafu, u tafu int Bertu,
xi bqajt m'ghamiltx biex ma jinfired minni;
min iġibli aħbaru u jsabbarni?
Min jaf il-kefrin Torok x'għamlu b'ibni?
Min jaf ibni hux mejjet?
Qalbi teħbirni bi mrar, u bi mrar kbir,
qalbi trid tibki whedha;
wisq nibża' ma naraxh iżjed b'għajnejja
kemm indum hajja qatt ma jehda n-niket,
qatt ma titfarrag qalbi,
qabel lil ibni nara,
qabel tal-hajja tiegħu jkollu l-bxara.¹⁵

NOTI U REFERENZI

1. Bibljoteka Nazzjonali, Ms. 143A, f. 287t.
2. Għal studju iżjed dettaljat dwar il-Qarçilla, ara l-kapitlu "Zwieg la Maltija fl-1760" fl-ewwel ktieb ta' *Kitba w Kittieba tal-Malti*, ta' G. Cassar Pullicino, mahruġ mill-Università ta' Malta, 1962, pp. 91–98.
3. Bibljoteka Nazzjonali, Ms. 3, pp. 412–26.
4. G. Cassar Pullicino, *op. cit.*, p. 95. Dan l-istudju kien deher l-ewwel darba f'*Il-Malti*, Diċembru, 1954, bl-isem "Il-Qarçilla – Bejn Drawwa u Drama f'Malta".
5. Dwar id-drawwa tal-Qarinza wiehed jista' jara dawn il-ktibiet: M.A. Vassalli, *Lexicon*. Romae, 1796, p. 406; G.F. Agius de Soldanis, *Damma ta' Kliem ...* fil-Biblijoteka Nazzjonali: Ms. 143A, f. 208; A. Preca, *Malta Cananea*, 1904, p. 355; Manwel Magri, *X'Jgħid il Malti jew L'Għerf bla mictub tal Maltin*, 1925, p. 174; G. Cassar Pullicino, "New Year Customs and Beliefs", *fi-Sunday Times of Malta*, 18 ta' Diċembru, 1955, "L-Ewwel tas-Sena", *fi-sensjela Tajjeb li Tkun Taf*, Fact Sheet No. 1/58 mahruġ mid-Dipartiment ta' l-Infurmazzjoni, u *Studies in Maltese Folklore*, Malta University, 1976, pp. 26–27; u J. Bezzina, "Il-Qarinza", il-Gawgaw u l-Imlejka", f'*L-Orizzont*, 27 ta' Diċembru, 1972.
6. Fdalijiet oħra, imma inqas ċari, ta' ritwal primittiv insibuhom fid-drawwiet li għandhom x'jaqsmu mat-trajbu ta' lejlet San Gwanni li kien jispicċa biex jinxtebet jinħaraq fil-huġġieġa, fil-figura tal-Karnival li kienet ukoll tingħata n-nar bhala sinjal ta' tmiem il-ghors tal-Karnival, u x-xhit – jew aħjar it-twemmin fix-xhit tal-Għaġuza, l-aktar mara xiha għakka li tinsab fil-pajjiż, minn fuq il-kampnar għal isfel f'nofs ir-Randan, li jahbat il-ġum tal-Hamis.
7. G. Gatt, "L-Opra Teatrali f'Malta ta' Qabel il-Manoel", *Il-Berqa*, 24 ta' Settembru, 1959.
8. Bibljoteka Nazzjonali: Ms. 13, pp. 86, 272.
9. *Ibid.*, p. 719.
10. *Ibid.*, p. 745.
11. Bibljoteka Nazzjonali: Ms. 11, p. 475.
12. A. Cremona, "Kummiedji bil-Malti mija u hamsin sena ilu", *Lehen il-Malti*, Jannar-Marzu, 1951, pp. 2–4. Għal argument kontra, ara Joseph Eynaud, *Il Teatro Italiano a Malta (1630–1830)*, Lux Press, 1979, p. 49.
13. Ara wkoll il-kitba ta' Gużè Gatt, "Wiġi Rosato", f'*Il-Berqa*, 16 ta' Novembru, 1937, *fi-sensjela* "Bennejja tal-Malti".
14. Dawn il-fares ta' Rosato jissemmew l'hawn u l'hinn fil-ġurnali ta' dak iż-żmien.
15. Mehuda mis-silta itwal miġjuba f'*Ward ta' Qari Malti* miġbur minn P.P. Saydon u Gużè Aquilina, *Tieni Ktieb*, 1937, pp. 177–79.

It-traduzzjoni, kemm fil-Livell Ordinarju kif ukoll fil-Livell Avvanzat, hija għadma iebsa hafna għall-istudenti. Min-naħa l-oħra, issib hafna li mingħalihom li traduzzjoni ssir hekk, kif tiġi tiġi, basta bid-dizzjunarju magħhom. Id-dizzjunarju jista' jkun siewi, imma bih biss ma ssirx traduzzjoni tajba. Għalhekk, dawn is-suggerimenti prattiċi jridu jservu bhala punt ta' tluq biex l-istudenti jibdeu jaħsbu bis-serjetà fuq ix-xjenza tat-traduzzjoni.

1. It-traduzzjoni għandha x'taq-sam ma' żewġ lingwi, fil-każ tagħna, l-Ingliż u l-Malti, jew aħjar mill-Ingliż irridu naqilbu għall-Malti. Jekk trid traduzzjoni tajba ibda minn issa aqra kemm tiflaħ bihom it-tnejn, mhux bl-Ingliż biss jew bil-Malti biss. Trid tifhem l-Ingliż biex taqleb għall-Malti, imma trid tkun taf il-Malti sewwa biex tirrappreżenta eżatt il-kelma, il-kontenut u l-ispirtu tas-silta.

2. Idealment, traduzzjoni tajba tkun dik li kulma jkun inkiteb fis-silta bl-Ingliż jinftehem eżatt l-istess minn min jaqraha bil-Malti.

3. Iż-żewġ lingwi għandhom is-sistemi lingwistiċi tagħhom, differenti minn xulxin, kemm għal dik li hi fonetika (il-hoss), kemm għal dik li hi morfologija u kemm għal dik li hi sintassi (l-istruttura tas-sentenza). Traduzzjoni tajba thares lejhom it-tlieta bl-istess importanza fiż-żewġ lingwi.

4. L-ewwel pass li għandu jagħmel l-istudent quddiem silta traduzzjoni għandu jkun li jaqraha sewwa, bil-mod, għal darba, tnejn tlieta u jixtarra sewwa biex jifhem is-sistema lingwistika ta' l-Ingliż.

5. It-tieni pass ikun li jfittex fid-dizzjunarju l-kliem diffiċli. Dan huwa stadju serju li student serju jrid jagħmlu bl-akbar reqqa. Ghax mhux biss trid issib il-kelma, imma trid tara jekk bl-Ingliż tibnix xi frazi jew idjoma li tkun qed tintuza fis-silta. Fil-Malti għandna problema kbira għax s'issa għadu ma hariġx dizzjunarju Ingliż–Malti, tajjeb għal idejn l-istudenti tal-Matrikola, l-aktar għal dawk li huma idjomi u strutturi prepożizzjonali. Hawn tidhol l-għajnuza f'waqtha ta' l-għalliema.

6. It-tielet pass jiġi fit-traduzzjoni għall-Malti: wiehed ma għandux jaqleb kelma b'kelma, biex jirrispetta s-sintassi tal-Malti u johloq traduz-

zjoni dinamika, jiġifieri fejn il-Malti għandu l-idjomi tiegħu jagħti kas li jdaħhalhom. Eż. *mine started his engine with Grand Prix eloquence* "tiegħi l-magna fettilha b'kemm Alla tah saħħa"; *the diarchical principle had then just made its first appearance in the Indian provinces by virtue of the Government of India Act, 1919* "il-prinċipju dijarkiku kien għadu kif deher għall-ewwel darba bis-saħħa ta' l-Att tal-Gvern ta' l-Indja, fl-1919". *Those U.K. Servicemen, way back in the latter part of the 19th century, who kicked the first ball on the hard-bone grounds of these Islands would have been astonished had they been able to see how the first seed they were sowing would bear such lasting fruit* "Dawk in-nies tas-Servizzi Ingliżi fl-aħhar parti tas-seklu 19 li kienu laqgħu l-futbol għall-ewwel darba fuq il-grawnds iebsa daqs iż-żonqor ta' dawn il-gzejjer, kienu jibqgħu mistagħġba kieku setgħu jaraw kif l-ewwel żerriegħa li kienu qed jizirgħu kellha tagħmel daqshekk frott dejjemi"; *Carlo Darmanin's first works for Mosta were those of "The Agony in the Garden" and "The Scourging at the Pillar"* "l-ewwel opri ta' Karlo Darmanin għall-Mosta kienu l-Ort u l-Marbut"; *we want women to have the training to rise to these challenges – and not feel threatened by them* "lin-nisa rriduhom jitharrġu biex jieqfu l-dawn l-isfidi – u mhux iħossuhom mhedda minnhom".

7. F'dan l-istadju jrid jifhem il-kuntest soċjali u kulturali tal-kliem li jibdel it-tifsira tiegħu minn żmien għal iehor.


8. Attenzjoni kbira għall-użu tal-kelma Maltija, bla fissazzjonijiet żejda fuq il-Malti Safi, imma bl-użu tal-Malti ta' l-illum, influwenzat kif inhu mir-Romanz (it-Taljan, l-aktar) u l-Anglo-Sassonu (l-Ingliż).

ŻMIEN IL-KOMPJUTERS


- Is-sentenza tal-filosfu Kanadiż Marshall McLuhan li "id-dinja saret raħal globali" titwettaq fi żminijietna minħabba l-isplużjoni tal-kompjuter. Il-kompjuter kien hemm min 5 sejjahlu "kawłata ta' televiżjoni, tajpraġter u tejprikororder".
- Imma dan il-kumment qajla jitwemmen illum għax ma jagħmilx sens. Hadd mhu se jiehdu bis-serjetà minħabba l-ġid kbir li qed inissli lna 10 f'ħajjietna l-kompjuter. Influwenzalna ħajjietna u ħajjietna qed tinfluwenzalu l-iżvilupp tiegħu. L-istess bħat-televiżjoni, li, mill-1927 meta dehret l-istampa tas-Salib ta' Malta fuq l-iskrin, sal-1941 meta sar kummerċjali u sploda hafna fil-15 Ħamsinijiet, u hawn Malta fis-Sittinijiet, sar haġa waħda minn ħajjietna u fula f'qargħa biex tisma' 'l xi hadd imaqdar u jarmi l-vantaġġi kbar tiegħu.
- Min imaqdar il-kompjuter ikun qed iġhatti l-injuranza tiegħu. M'hux sewwa li, haġa għax ma nafuhiex, jew għax moħħna ma jtiniex għaliha, jew għax rasna marbuta, nibqgħu nibqgħu biex inwebblu lil haddieħor ħalli ma jkunx jafha bħalna. Il-kompjuter jimxi fuq prinċipju sempliċi ta' 'iva' jew 'le'. Biżżejjed jekk ikollu 40 25 ċirkwit ta' l-'iva/le' biex jaħžen in-numri kollha minn wieħed sa triljun (miljun miljun). Imbagħad, il-heffa tiegħu biex jaħžen it-tagħrif u l-informazzjoni kollha li tkun trid tnewwillu hija xi haġa ta' l-għaġeb: ngħidu aħna, kieku kellu 30 moħħ il-bniedem jibda jikkomunika mal-kompjuter, kien jieħu tmien snin shaħ biex iwiegħbu kull darba wara li jofroq mill-istess proċessi u mogħdijiet!
- Il-kompjuter huwa magna ta' l-akbar reqqa. 35 Tgħid il-bniedem qed joqrob lejn l-ideal tiegħu ta' perfezzjoni li ilu tant joħlom bih?
- (Minn Tagħna għal Magħna ta' Ġorġ Mifsud)

URI X'FHIMT

- Qassar din is-silta fi kliemk f'mhux aktar minn madwar 60 kelma.
 - Agħti isem iehor lis-silta.
 - X'ried iġid Marshall McLuhan bis-sentenza tiegħu li "id-dinja saret raħal globali"? (v. 2)
 - Kif turi mis-silta li l-kompjuter ma tantx ilu li ha fis-seklu għoxrin?
 - Għala l-kompjuter stess għadu għaddej minn proċess ta' żvilupp? Islet mis-silta.
 - Għala l-kompjuter hawn min sejjahlu "kawłata ta' televiżjoni, tajpraġter u tejprikororder"? (vv. 5-6)
 - X'jiġifieri "Min imaqdar il-kompjuter ikun qed iġhatti l-injuranza tiegħu"? (vv. 19-20)
 - Skond l-awtur, x'inhuma t-tliet raġunijiet ta' dawħ li jehduha kontra l-kompjuter?
 - Għala taħseb l-awtur iqabbel il-popolarità tat-televiżjoni mal-popolarità tal-kompjuter?
 - X'vantaġġi fil-kompjuter jara l-kittieb?
 - Agħti kelma waħda flok: (a) titwettaq (v. 3), (b) kawłata (v. 5), (ċ) qajla (v. 7), (d) jarmi (v. 17), (e) iġhatti (v. 19), (f) rasna marbuta (v. 21), (g) inwebblu (v. 23), (g) tnewwillu (v. 29), (gh) jofroq (v. 33), (h) reqqa (v. 35).
 - Sib idjoma mis-silta li tfisser: (a) jemmnu, (b) daħal sewwa, (ċ) rari, (d) m'għandniex intelliġenza, (e) mera-viljuża.
 - Ikteb paragrafu ta' madwar 15-20 linja fuq "Kif jinfluwenzalna Ħajjietna l-Kompjuter".
- IL-GRAMMATIKA**
- Agħti l-mamma ta': (a) sejjahlu (v. 5), (b) jagħmilx (v. 8), (ċ) dehret (v. 12), (d) tisma' (v. 17), (e) jarmi (v. 17), (f) jtiniex (v. 21), (g) jaħžen (v. 26), (g) jofroq (v. 33), (gh) tgħid (v. 36), (h) joqrob (v. 36).
 - Agħti l-għerq ta': (a) saret (v. 2), (b) imaqdar (v. 17), (ċ) jtiniex (v. 21), (d) nibqgħu (v. 22), (e) nwebblu (v. 23), (f) jimxi (v. 24), (g) tnewwillu (v. 29), (g) ngħidu (v. 30), (gh) jibda (v. 31), (h) joqrob (v. 36).
 - Sib il-forma ta': (a) titwettaq (v. 3), (b) sejjahlu (v. 5), (ċ) jitwemmen (v. 7), (d) inissli lna (v. 9), (e) imaqdar (v. 17), (f) jarmi (v. 17), (g) iġhatti (v. 19), (g) nwebblu (v. 23), (gh) tnewwillu (v. 29), (h) wiegħbu (v. 32).
 - Nissel verbi minn: (a) sentenza (v. 1), (b) filosfu (v. 1), (ċ) kompjuter (v. 1), (d) serjetà (v. 9), (e) vantaġġi (v. 17), (f) informazzjoni (v. 28), (g) għaġeb (v. 30), (g) proċessi (v. 33), (gh) mogħdijiet (v. 34), (h) joħlom (v. 37).
 - Nissel il-partiċipju passat minn: (a) żvilupp (v. 11), (b) sploda (v. 14), (ċ) jaħžen (v. 28), (d) tnewwillu (v. 29), (e) jibda (v. 31), (f) jikkomunika (v. 31), (g) jieħu (v. 32), (g) iwiegħbu (v. 32), (gh) jofroq (v. 33), (h) joħlom (v. 37).
 - Nissel nomi minn: (a) filosfu (v. 1), (b) raħal (v. 2), (ċ) stampa (v. 13), (d) imaqdar (v. 17), (e) jarmi (v. 17) (f) iġhatti (v. 19), (g) jimxi (v. 24), (g) sempliċi (v. 25), (gh) jaħžen (v. 28), (h) jikkomunika (v. 31).
 - Qiegħed il-kliem li ġej fil-plural: (a) Kanadiż (v. 1), (b) skrin (v. 13), (ċ) fula (v. 16), (d) rasna (v. 22), (e) prinċipju (v. 24), (f) sempliċi (v. 25), (g) ċirkwit (v. 26), (g) triljun (v. 27), (gh) kompjuter (v. 35), (h) magna (v. 35).
 - Qiegħed fis-singular: (a) żminijietna (v. 3), (b) vantaġġi (v. 17), (ċ) kbar (v. 17), (d) nafuhiex (v. 21), (e) nibqgħu (v. 22), (f) inwebblu (v. 23), (g) numri (v. 26), (g) snin (v. 32), (gh) proċessi (v. 33), (h) mogħdijiet (v. 34).
 - Aqleb għall-Perfett jew għall-Imperfett skond kif ikun il-verb: (a) id-dinja saret (v. 2), (b) titwettaq (v. 3), (ċ) il-kompjuter kien hemm min sejjahlu (vv. 4-5), (d) qajla jitwemmen (v. 7), (e) meta dehret l-istampa (vv. 12-13), (f) tisma' (v. 17), (g) moħħna ma jtiniex (v. 21), (g) inwebblu (v. 23), (gh) kieku kellu (v. 30), (h) jieħu tmien snin (v. 32).
 - Flok 'il-moħħ tal-bniedem' ngħidu 'moħħ il-bniedem' (ara v. 31) għall-konċiżjoni. Dan ngħidulu *stat kostrutt*. Qiegħed fl-istat kostrutt: (a) ix-xogħol tal-bhima, (b) il-jum tal-Mulej, (ċ) il-kliem ta' oħtok, (d) is-sider tat-tajra, (e) is-sieq tat-tarbija, (f) it-tarf tal-mejda, (g) id-denb ta' l-ghasfur, (g) id-driegħ tal-bokser, (gh) il-qlub tal-bċieċen, (h) iz-zija ta' Pawla.



INAQGHAD MAGHNA INT UKOLL



Hu x'inhu x-xogħol tiegħek, b'kont kurrenti mal-Bank of Valletta tiffranka l-hin u kull fixkil. Il-Bank of Valletta huwa l-uniku Bank f'Malta fejn ma tħallasx Ledger Fees.

Flusek huma fis-sod u tista' tħallas il-kontijiet tiegħek b'cekk mingħajr ma jkollok għalfejn toqgħod tistenna fil-kju. Noffru servizz għalik.



Bank of Valletta

KUMDITA, EFFIĊJENZA
U SIGURTA



KWIZZILMALTI

SPONSORJAT MID-DITTA
PUBBLIKAZZJONI BUĠELLI

MISTOQSIJET FUQ "ANALIŻI" VOL. 2 N. 1

1. X'inhi l-qarinza?
2. Meta miet Gann Franġisk Abela?
3. Fejn kitibha l-poezija tiegħu "Wara l-Anestesija" Gorġ Zammit?
4. X'jisimha l-aħjar biċċa xogħol letterarja ta' Luigi Rosato?
5. Għala għal Francis Ebejer id-dramm huwa "mikrokożmu tal-hajja"?

It-tweġibiet iridu jaslulna sal-25 ta' Ottubru, 1988 u r-rebbieh jingħażel bix-xorti u jingħata premju ta' Lm5 kotba ppubblikati mid-Ditta Buġelli.

TWEĠIBIET GHAT-TISLIBA "ANALIŻI" N. 5

MIMDUDIN: 1. Dullurata; 7+27. Is-Sahhar Falzun; 9. Em; 10. Żar; 12. Li; 13+24. Żunzan; 15. Err; 17. Ll; 18. Ħu; 19. Ibd; 21. Eg; 22. Tn; 26. Pa; 29. Ar; 30. Ai; 31. Bn; 32. Irsul; 34. RKB; 37. Rih; 39. KLB; 41. Ik; 43. ST; 44. Drò; 47. Il-; 48. Ewkaristiku; 51. Bank; 52. Zina.

WEQFIN: 1. Dell; 2. Umiltà; 3. La; 4+36. Rdumi; 5. TZ; 6. AA; 8. Sur Gann; 11. Re; 13. Zuża; 14. Ninf; 16. Repubblica; 20. Dolor; 23. Mhara; 25. Arali; 28. HRS; 33. Urtak; 40. Blu; 42. Keb; 43. SKN; 45. RSZ; 46. Oti; 49+38. Wahdi; 50. In.

TWEĠIBIET GHAL

KWIZZILMALTI "ANALIŻI" VOL. 1 N. 5
1. 1896. 2. Rosaria. 3. L-4-5 ta' Novembru, 1942. 4. Friedrich Smetana. 5. Il-ħażen u l-ingratitude tal-bniedem u l-qalb kbira u hanina tal-Missier.



IR-REBBIEĦA

Tisliba "Analizi" Vol. 1 N. 5: Nadine Farrugia Cassano, Il-Kunvent tal-Qalb Imqaddsa ta' Ċesù, San Ġiljan, "Mimosa", Triq il-Liedna, Rahal il-Ġdid.

Kwizzilmalti "Analizi" Vol. 1 N. 5: Dorianne Zammit, il-Liċeo Sir Adrian Dingli, St Andrews, Dar Santa Marija, Triq Isouard, Il-Marsa.

TISLIBA "ANALIŻI" NUMRU 6

minn GORĠ MIFSUD



Sponsorjata minn MERLIN LIBRARY, il-Blatalbajda

MIMDUDIN

1. Għal Gorġ Zammit, Ghajn ... kien isem "mogħni b'wegħda ta' sbuhija" (10).
9. L-ewwel u l-aħhar vokali fil-Malti (2).
10. Imperatur miġnun Ruman li fi żmien Ruma saret irmied (6).
11. 'Jilsnu' fil-perfett fl-istess persuna (5).
13. Mart Gorġ Zammit (4).
15. L-inizzjali ta' kunjom wiehed mill-Gużejiet mejta tal-Malti (2).
18. Skond Zammit fil-poezija "Il-Ghanja tas-Sirena", il-bniedem "irid jilqa' sa ma jmut/ Lil dik l-..." (2).
19. Meta Rużar Briffa kiteb il-poezija "Wiehed Biss" Dun Karm kiteb poezija tixbahha, anki fl-isem, jisimha... (5 + 4).
23. Tkun indaq (5).
24. Ħaffef! (3).
25. Bil-muskoli mfarrka (7).
- 29+30. F'din il-belt tas-Serbja jsemmi Gużè Ellul-Mercer li nqatel l-Arciduka Ferdinandu ta' l-Awstrija (2 + 8).
33. 'Obwe' bil-maqlub nieqes (3).
34. 'Wejfer' bi tliet strippi biss (3).
- 36+42. Skond Gużè Galea fir-rumanz *San Gwann* dan kellu "qalb ta' dbiba taht sura ta' bniedem" (5 + 7).
38. Ara n. 12 wieqfa (6).
41. Helsu (4).
42. Ara n. 36 mimduda (7).
43. Tajjeb għall-brodu (6).
44. Il-konsonanti tal-verb 'jolza' bil-maqlub (3).

WEQFIN



1. Lil dan il-Gran Mastru Gorġ Pisani kitiblu poezija (7).
2. Skond "Il-Ghanja tas-Seba' Gherien", Gorġ Zammit malli jasal Għawdex iġġaddi minn fejn Chambray, jiskorri Rdm it-Tafal, jilhaq ix-Xatt l-Ahmar, u "Mill-ponta, terraqt, tal-Mellieħa,/ Sa rkibt ... il-Ħobz" (3).
3. Is-Sur Kelin, għalkemm ateu, xorta jfahhru lil dan (3 + 4).
4. L-ewwel żewġ konsonanti tal-kelma 'lanja' (2).
5. Hekk kienu jsejhulu s-Sa Marjann u s-Sur Tonin lill-protagonista tar-rumanz ta' Ellul-Mercer (3).
6. Il-prefiss ma' 'regolari' għall-oppost (2).

7. Gurnata (3).
8. Minn 'anemija' hu żewġ sillabi (3).
- 12+38 mimduda. "Il-Ghanja ta' l-..." ta' Rużar Briffa kien jisimha "Il-Ghanja ta' l-Imġiddem" qabel (2 + 6).
14. It-tieni par fil-Malti ta' vokali u konsonanti, bil-maqlub (2).
16. L-inizzjali tal-poeta Ġiżwita Malti li għalih F.S. Caruana u Briffa "dejjem kont tarahom flimkien għax it-tnejn kienu jaqblu fix-xejra ta' hsbijiet-hom" (2).
17. L-inizzjali ta' poeta Malti iehor li sqarr li x'aktarx Briffa ltaqa' ma' l-ewwel mara tiegħu fil-ġnien tal-Barrakka ta' Fuq (2).
- 19+21. Il-poezija "Wara l-Anestesija" Zammit kitibha ... (4 + 11).
20. 'Riha' mqabbza (4).
21. Ara 19 wieqfa.
22. Min iġhid is-"sinjor..." ikun iżżewweġ (2).
26. Il-bdiewa u r-rahala lill-mogħza hekk kienu jgħidulha biex ikeċċuha 'l hemm (2).
27. L-ewwel żewġ vokali tal-Malti (2).
28. Taqsira internazzjonali għal 'televiżjoni' (2).
29. Qal min kien (5).
31. Kelma oħra mill-Inglist li dahlet fil-Malti flok 'orrajt' (5).
32. 'Fl-...' tiegħu mir-raħal Leli nqata' għal kollox minn kulhadd" (5).
33. Koxxa (4).
35. Ma' l-egħnuq tal-kowitziet tan-nisa narawh ta' spiss (3).
37. Taqsira ta' 'ewfemiżmu' (3).
39. Tliet ittri komuni imma wara xulxin fil-kelmejn 'izzappap' u 'izzoppja' (3).
40. L-egħruq ta' 'kzazel' (3).
42. L-inizzjali ta' kittieb modern Malti tan-novelli, tal-poeziji u ta' rumanz wiehed (2).

TAQTAX DIN IL-PAĠNA.

Ikkopja t-tisliba u ibgħatha lil:
Analizi, Il-Liċeo G.F. Abela, Misraħ Gużè Debono, l-Imnsida sal-25 ta' Ottubru, 1988. Ir-rebbieh jingħażel bix-xorti u jingħata l-premju ta' Lm5 kotba mid-ditta Merlin Library.

FARSONS SHANDY



TASTEFULLY REFRESHING

A quality product from FARSONS